

eul_wid: bko-aa

Ἡράκλειτος ὁ Ἐφέσιος · Heraclitus of Ephesus II

Allegories Or Homeric Questions

Ἀλληγορίαι ἢ Ὀμηρικαὶ Ζητήσεις

Period: Ἀρχαϊκή Archaic

Dialect: Κοινή Koine

Domain: Φιλοσοφία Philosophy

Format: Πραγματεία Treatise

Affiliation: Presocratic

- ^{T 1} ΗΡΑΚΛΕΙΤΟΥ ΟΜΗΡΙΚΑ ΠΡΟΒΛΗΜΑΤΑ εἰς ἃ περὶ θεῶν Ὅμηρος ἠλληγόρησεν Μέγας ἀπ' οὐρανοῦ καὶ χαλεπὸς ἀγὼν Ὀμήρῳ καταγγέλλεται περὶ τῆς εἰς τὸ θεῖον ὀλιγωρίας· πάντα γὰρ ἡσέβησεν, εἰ μὴδὲν ἠλληγόρησεν.
- ^{1 2} Ἱερόσυλοι δὲ μῦθοι καὶ θεομάχου γέμοντες ἀπονοίας δι' ἀμφοτέρων τῶν σωματίων μεμήνησιν· ὥστε εἴ τις ἄνευ φιλοσόφου θεωρίας μηδενὸς αὐτοῖς ὑφεδρεύοντος ἀλληγορικοῦ τρόπου νομίζοι κατὰ ποιητικὴν παράδοσιν εἰρῆσθαι, Σαλμωνεὺς ἂν Ὅμηρος εἶη καὶ Τάνταλος, ἀκόλαστον γλῶσσαν ἔχων, αἰσχίστην νόσον.
- ^{1 4} Ὡστε ἔμοιγε καὶ σφόδρα συμβέβηκε θαυμάζειν, πῶς ὁ δεισιδαίμων βίος ὁ ναοῖς καὶ τεμένεσι καὶ ταῖς δι' ἔτους [ἐν ταῖς] περὶ θεῶν προτρεπόμενος ἑορταῖς οὕτω τὴν Ὀμηρικὴν ἀσέβειαν ἐνηγκάλισται φιλοστόργως, τοὺς ἐναγεῖς λόγους διὰ στόματος ἄδων. Εὐθὺς γὰρ ἐκ πρώτης ἡλικίας τὰ νήπια τῶν ἀρτιμαθῶν παίδων διδασκαλίᾳ παρ' ἐκείνῳ τιτθεύεται, καὶ μονονοῦκ ἐνεσπαργανωμένοι τοῖς ἔπεσιν αὐτοῦ καθαπερεὶ ποτίμῳ γάλακτι τὰς ψυχὰς ἐπάρδομεν· ἀρχομένῳ δ' ἐκάστῳ συμπαρέστηκε καὶ κατ' ὀλίγον ἀπανδρουμένῳ, τελείοις δ' ἐνακμάζει, καὶ κόρος οὐδὲ εἷς ἄχρι γήρως, ἀλλὰ παυσάμενοι διψῶμεν αὐτοῦ πάλιν· καὶ σχεδὸν ἐν πέρας Ὀμήρῳ παρ' ἀνθρώποις, ὃ καὶ τοῦ βίου.
- ^{2 1} Δι' ὧν σαφὲς οἶμαι καὶ πᾶσιν εὐδηλον, οὐδεμία κηλὶς ἐναγῶν μύθων τοῖς ἔπεσιν ἐνεσπείρηται· καθαρὰν δὲ καὶ παντὸς ἀγνεύουσιν μύσους Ἰλιάς πρώτη καὶ μετὰ ταύτην Ὀδύσεια σύμφωνον ἑκάτερα περὶ τῆς ἰδίας εὐσεβείας κέκραγε φωνήν· Οὐκ ἂν ἔγωγε θεοῖσιν ἐπουρανίοισι μαχοίμην· Νήπιοι, οἱ Ζηνὶ μενεαίνομεν ἰσοφαρίζειν. Οἷος μὲν ἐν οὐρανῷ διὰ τῶν ἐπῶν καθιέρωται Ζεὺς ἀφανεῖ νεύματι σείων· ὥς δὲ Ποσειδῶνος ὀρμήσαντος αἰφνιδίως «τρέμεν οὖρεα μακρὰ καὶ ὕλη.
- ^{2 2} » Τὰ αὐτὰ δ' ὑπὲρ Ἡρας ἂν τις εἴποι· Σείσατο δ' εἰνὶ θρόνῳ, ἐλέλιξε δὲ μακρὸν Ὀλυμπον.
- ^{2 4} Ὅμοίως δὲ Ἀθηνᾶν παρεστάναι· Θάμβησεν δ' Ἀχιλεὺς, μετὰ δ' ἐτράπετ', αὐτίκα δ' ἔγνω Παλλὰδ' Ἀθηναίην, δεινὴ δὲ οἱ ὅσσε φάνθεν. Οἷη δ' Ἄρτεμις εἴσι κατ' οὖρεος ἰοχέαιρα ἢ κατὰ Τηϋέγοντον περιμήκετον ἢ Ἐρύμανθον τερπομένη κάπροις καὶ ὠκείαις ἐλάφοισιν. Ἄ μὲν γὰρ ἐξ ἴσου καὶ κατὰ κοινὸν ὑπὲρ πάντων ἱεροπρεπῶς τεθεολόγηται, τί δεῖ καὶ λέγειν; «μάκαρες θεοὶ

αἰὲν ἔόντες» καὶ «ἄφθιτα μήδε' ἔχοντες» ἢ νῆ Δία «δωτῆρες ἑάων» καὶ «ῥεῖα ζῶοντες». Οὐ γὰρ σῖτον ἔδους', οὐ πίνους' αἴθοπα οἶνον, τοῦνεκ' ἀναίμονές εἰσι καὶ ἀθάνατοι καλέονται.

- 3 1 Τίς οὖν ἐπὶ τούτοις Ὅμηρον ἀσεβῆ λέγειν τολμᾷ; Ζεῦ κύδιστε, μέγιστε, κελαινεφές, αἰθέρι ναίων. Ἡέλιος θ', ὃς πάντ' ἐφορᾷς καὶ πάντ' ἐπακούεις, καὶ ποταμοί, καὶ γαῖα, καὶ οἱ ὑπένερθε καμόντες ἀνθρώπους τίνυσθον, ὅστις κ' ἐπίορκον ὁμόσση, ὑμεῖς μάρτυροι ἔσθε τῆς Ὀμήρου θεοσεβοῦς προαιρέσεως, ὅτι πάθουσιν ἐξαιρέτοις ἅπαν νεωκορεῖ τὸ δαιμόνιον, ἐπεὶ καὶ αὐτός ἐστι θεῖος. Εἰ δ' ἀμαθῶς τινες ἀνθρωποὶ τὴν Ὀμηρικὴν ἀλληγορίαν ἀγνοοῦσιν οὐδ' εἰς τὰ μύχια τῆς ἐκείνου σοφίας καταβεβήκασιν, ἀλλ' ἀβασάνιστος αὐτοῖς ἡ τῆς ἀληθείας κρίσις ἔρριπται, καὶ τὸ φιλοσόφως ῥηθὲν οὐκ εἰδότες, ὃ μυθικῶς δοκεῖ πλάσαι προσαρμόζουσιν, οὔτοι μὲν ἐρρέτωσαν.
- 3 3 ἡμεῖς δ' οἱ τῶν ἀβεβήλων ἐντὸς περιρραντηρίων ἡγνίσμεθα, σεμνὴν ὑπὸ νόμῳ τῶν ποιημάτων τὴν ἀλήθειαν ἱχνεύωμεν. Ἐρρίφθω δὲ Πλάτων ὁ κόλαξ καὶ Ὀμήρου συκοφάντης, ἔνδοξον ἀπὸ τῆς ἰδίας πολιτείας τὸν φυγάδα προπέμπων λευκοῖς ἐρίοις ἀνεστεμμένον καὶ πολυτελεῖ μύρῳ τὴν κεφαλὴν διάβροχον.
- 4 2 Οὐδ' Ἐπικούρου φροντὶς ἡμῖν, ὃς τῆς ἀσέμνου περὶ τοὺς ἰδίους κήπους ἡδονῆς γεωργός ἐστιν, ἅπασαν ὁμοῦ ποιητικὴν ὥσπερ ὀλέθριον μύθων δέλεαρ ἀφοσιούμενος. Πρὸς οὕς μέγα δὴ τι στενάξας εἶποίμ' ἂν εὐλόγως ὦ πόποι, οἶον δὴ νῦ θεοὺς βροτοὶ αἰτιόωνται.
- 4 4 Καὶ τὸ πικρότατον, ἀρχὴν ἐκάτεροι τῶν παρ' ἑαυτοῖς δογμάτων ἔχοντες Ὅμηρον, ἀφ' οὗ τὰ πλεῖστα τῆς ἐπιστήμης ὠφέληνται, περὶ τοῦτον ἀχαρίστως εἰσὶν ἀσεβεῖς. Ἀλλ' ὑπὲρ μὲν Ἐπικούρου καὶ Πλάτωνος αὐθις ἐξέσται λέγειν.
- 5 1 Νυνὶ δ' ἀναγκαῖον ἴσως μικρὰ καὶ σύντομα περὶ τῆς ἀλληγορίας τεχνολογήσαι· σχεδὸν γὰρ αὐτὸ τοῦνομα καὶ λίαν ἐτύμως εἰρημένον ἐλέγχει τὴν δύναμιν αὐτῆς. Ὁ γὰρ ἄλλα μὲν ἀγορεύων τρόπος, ἕτερα δὲ ὧν λέγει σημαίνων, ἐπωνύμως ἀλληγορία καλεῖται.
- 5 3 Καθάπερ Ἀρχίλοχος μὲν ἐν τοῖς Θρακικοῖς ἀπειλημένος δεινοῖς τὸν πόλεμον εἰκάζει θαλαττίῳ κλύδωνι λέγων ὧδέ πως Γλαῦχ' ὄρα, βαθὺς γὰρ ἤδη κύμασιν ταράσσεται πόντος, ἀμφὶ δ' ἄκρα Γυρέων ὀρθὸν ἵσταται νέφος, σῆμα χειμῶνος· κιχάνει δ' ἐξ ἀελπίτης φόβος.
- 5 5 Ἐν ἱκανοῖς δὲ καὶ τὸν Μυτιληναῖον μελοποιὸν εὐρήσομεν ἀλληγοροῦντα· τὰς γὰρ τυραννικὰς ταραχὰς ἐξ ἴσου χειμερίῳ προσεικάζει καταστήματι θαλάττης· Ἀσυνέτημι τῶν ἀνέμων στάσιν· τὸ μὲν γὰρ ἔνθεν κύμα κυλίνδεται, τὸ δ' ἔνθεν· ἅμμες δ' ἂν τὸ μέσσον νᾶι φορήμεθα σὺν μελαίνᾳ, χεῖμωνι μοχθεῦντες μεγάλῳ μάλα· περ μὲν γὰρ ἄντλος ἰστοπέδαν ἔχει, λαῖφος δὲ πᾶν ζάδηλον ἤδη καὶ λάκιδες μεγάλαι κατ' αὐτο· χόλαισι δ' ἄγκυραι.
- 5 7 Τίς οὐκ ἂν εὐθὺς ἐκ τῆς προτρεχούσης περὶ τὸν πόντον εἰκασίας ἀνδρῶν πλωιζομένων θαλάττιον εἶναι νομίσειε φόβον; ἀλλ' οὐχ οὕτως ἔχει· Μύρσιλος γὰρ ὁ δηλούμενός ἐστι καὶ τυραννικὴ κατὰ Μυτιληναίων ἐγειρομένη σύστασις. Ὁμοίως δὲ τὰ ὑπὸ τούτου αἰνιττόμενος ἐτέρωθί που λέγει· Τὸ δ' ἤντε κύμα τῶν προτέρων ὄνω στείχει, παρέξει δ' ἅμμι πόνον πολὺν ἄντλην, ἐπεὶ κε νᾶος ἐμβᾷ.
- 5 9 Κατακόρως ἐν ταῖς ἀλληγορίαις ὁ νησιώτης θαλαττεύει καὶ τὰ πλεῖστα τῶν διὰ τοὺς τυράννους ἐπεχόντων κακῶν πελαγεῖοις χειμῶσιν εἰκάζει. Καὶ μὴν ὁ Τῆιος Ἀνακρέων ἐταιρικὸν φρόνημα καὶ σοβαρὰς γυναικὸς ὑπερηφανίαν ὄνειδίζων τὸν ἐν αὐτῇ σκιρτῶντα νοῦν ὥς ἵππον ἡλληγόρησεν οὕτω λέγων· Πῶλε Θρηκίη, τί δὴ με λοξὸν ὄμμασιν βλέπουσα νηλεῶς φεύγεις, δοκέεις δέ μ' οὐδὲν εἰδέναι σοφόν; ἴσθι τοι, καλῶς μὲν ἂν τοι τὸν χαλινὸν ἐμβάλοιμι, ἡνίας δ' ἔχων στρέφοιμ' <ί σ'> ἀμφὶ τέρματα δρόμου.
- 5 11 Νῦν δὲ λειμῶνάς τε βόσκειαι κοῦφά τε σκιρτῶσα παίζεις· δεξιὸν γὰρ ἵπποσεῖρην οὐχ ἔξεις ἐπεμβάτην. Καθόλου μακρὸς ἂν εἶην ἐπεξιών ἕκαστα τῶν παρὰ ποιηταῖς καὶ συγγραφεῦσιν

ἡλληγορημένων· ἀπόχρη <δ> ὀλίγαις εἰκόσι τὴν ὅλην τοῦ πράγματος τεκμηριώσασθαι φύσιν.

5 13 Ἀλλ' οὐδ' αὐτὸς Ὅμηρος ἀμφιβάλοις ἔσθ' ὅτε καὶ ζητουμέναις ἔτι ταῖς ἀλληγορίαις εὐρίσκεται χρώμενος· ἐναργῆ τὸν τρόπον ἡμῖν τῆς ἐρμηνείας παραδέδωκε τοῦτον, ἐν οἷς Ὀδυσσεὺς τὰ πολέμου καὶ μάχης κακὰ διεξιὼν φησίν· Ἦς τε πλείστην μὲν καλάμην χθονὶ χαλκὸς ἔχευεν, ἀμητὸς δ' ὀλίγιστος, ἐπὴν κλίνησι τάλαντα Ζεὺς.

5 16 Τὸ μὲν γὰρ λεγόμενον ἐστὶ γεωργία, τὸ δὲ νοούμενον μάχη· πλήν ὅμως δι' ἐναντίων ἀλλήλοις πραγμάτων τὸ δηλούμενον ἐπέπομεν. Ὅπότε οὖν συνήθης μὲν ἅπασιν τοῖς ἄλλοις ὁ τῆς ἀλληγορίας τρόπος, ἡγνότητι δὲ οὐδὲ παρ' Ὀμήρῳ, τί παθόντες, ὅσα φαύλως ἔχειν δοκεῖ περὶ θεῶν, οὐ διὰ τοιαύτης ἀπολογίας θεραπεύομεν; Τάξις δέ μοι γενήσεται τῶν λόγων ἢ τῶν Ὀμηρικῶν ἐπῶν τάξις, ἐν ἐκάστη ῥαψωδίᾳ διὰ λεπτῆς ἐπιστήμης ἐπιδεικνύντι τὰ περὶ θεῶν ἡλληγορημένα.

6 3 Ὅ τοίνυν μιὰρὸς αἰὲ καὶ βάσκανος φθόνος οὐδὲ τῆς πρώτης ἐν ἀρχῇ πέφεισται· πολὺς δ' αὐτῷ θρυλεῖται περὶ τῆς Ἀπόλλωνος ὀργῆς λόγος, ὅτι τοὺς οὐδὲν αἰτίους Ἑλλήνας οἱ μάτην ἀφεθέντες οἵστοι παρανάλωσαν, καὶ οὕτως ἄδικός ἐστιν ἢ τούτου μῆνις, ὥσθ' ὁ μὲν ὑβρίσας Χρῦσιν Ἀγαμέμνων οὐδὲν ἐξαίρετον ἔπαθεν, ὀφείλων εἶπερ ἡδίκηαι κολασθῆναι, οἱ δ' ἐπιβοήσαντες αἰδεῖσθαι θ' ἱερῆα καὶ ἀγλαὰ δέχθαι ἄποινα τῆς ἀγνωμοσύνης τοῦ μὴ πεπεισμένου γεγονόσι παρανάλωμα.

6 5 Πλὴν ἔγωγε τὴν ὑπολελησμένην ἐν τοῖς ἔπεσιν ἀλήθειαν ἀκριβῶς διαθρήσας οὐκ Ἀπόλλωνος ὀργὴν οἶμαι ταῦτα, λοιμικῆς δὲ νόσου κακόν, οὐ θεόπεμπτον, ἀλλ' αὐτόματον φθοράν, συστάντος τότε καὶ πολλαχῇ, ὥστε καὶ μέχρι τῶν δεῦρο χρόνων ἐκνέμεσθαι τὸν ἀνθρώπινον βίον. Ὅτι μὲν τοίνυν ὁ αὐτὸς Ἀπόλλων ἡλίῳ, καὶ θεὸς εἷς δυσὶν ὀνόμασι κοσμεῖται, σαφὲς ἡμῖν ἔκ τε τῶν μυστικῶν λόγων, οὓς αἱ ἀπόρρητοι τελεταὶ θεολογοῦσι, καὶ τὸ δημῶδες ἄνω καὶ κάτω θρυλούμενον· «ἥλιος Ἀπόλλων, ὁ δὲ γε Ἀπόλλων ἥλιος».

7 1 Ἠκρίβωται δ' ἡ περὶ τούτων ἀπόδειξις καὶ Ἀπολλοδώρῳ, περὶ πᾶσαν ἱστορίαν ἀνδρὶ δεινῷ. Τοῦτ' ἔγωγε τὴν ἐπὶ πλεόν ἐξεργασίαν καὶ ἀκαίρου λόγου περιττὸν ὑπερθήσομαι μῆκος· ἐκέῖνο δ' ὁ ἐκ τῆς ἡμετέρας εἰκασίας ἀναγκαῖον εἰπεῖν, οὐ παρήσω, δεικνὺς ὅτι καὶ καθ' Ὅμηρον αὐτὸς ἐστὶν Ἀπόλλων καὶ ἥλιος.

7 4 Τοῦτο δ' εἰ λεπτῶς ἐθέλει σκοπεῖν τις, ἐξ ἀπάντων εὐρήσει τῶν ἐπιθέτων γνῶριμον. Ἀμέλει Φοῖβον αὐτὸν εἶωθε συνεχῶς ὀνομάζειν, οὐ μὰ Δία οὐκ ἀπὸ Φοίβης, ἦν Λητοῦς φασὶν εἶναι μητέρα· σύνηθες γὰρ Ὀμήρῳ τοῖς πατρόθεν ἐπιθέτοις χρῆσθαι, τὰ δ' ἐκ μητέρων οὐκ ἂν εὖροι τις ὅλως παρ' αὐτῷ· Φοῖβον οὖν ἀπὸ τῶν ἀκτίνων λαμπρὸν αὐτὸν ὀνομάζει, τὸ μόνον ἡλίῳ προσὸν ἐξ ἴσου κοινώσας Ἀπόλλωνι.

7 8 Καὶ μὴν οὐδ' ἐκάεργον εἰκός ἐστιν Ἐκαέργης ὁμώνυμον εἶναι τῆς ἐξ Ὑπερβορέων <...> ἀπαρχὰς ἐπὶ Δῆλον ἐνεγκούσης, ἀλλ' ἔστιν ἐτύμως ἐκάεργος, ὁ τὰ ἔκαθεν ἐργαζόμενος· τουτέστιν ὁ ἥλιος, πόρρωθεν ὁ ἀφεστὼς τῆς ἡμετέρας γῆς, ὥρων ἐπιγείων γεωργὸς εὐκαίρως ἐφίσταται, πνίγη χειμῶσιν ἀντιμετρῶν καὶ ἀρότου τε καὶ σπορᾶς, ἀμήτου τε καὶ τῶν κατὰ γεωμορίαν ἔργων αἵτιος ἀνθρώποις γενόμενος.

7 10 Λυκηγενέτην δὲ προσηγόρευσεν αὐτὸν οὐχ ὥς ἐν Λυκίᾳ γεγεννημένον—ἔξω γὰρ οὖν τῆς Ὀμηρικῆς ἀναγνώσεως οὗτος ὁ νεώτερος μῦθος—, ἀλλ' ὥσπερ οἶμαι τὴν ἡμέραν ἡριγένειαν ὀνομάζει, τὴν τὸ ἦρ γεννώσαν, ὅπερ ἐστὶν ὄρθρον, οὕτω λυκηγενὴ προσηγόρευσε τὸν ἥλιον, ἐπειδὴ τοῦ κατὰ τὴν αἴθριον ὥραν λυκαυγοῦς αὐτὸς ἐστὶν αἵτιος· ἢ ὅτι τὸν λυκάβαντα γεννᾷ, τουτέστι τὸν ἐνιαυτόν, ὅρος γὰρ ἐτησίου χρόνου διαδραμῶν ἥλιος ἐν μέρει τὰ δώδεκα ζώδια.

7 12

Καὶ μὴν χρυσάορον αὐτὸν ὠνόμασεν οὐχ ὥς ὑπεζωσμένον χρυσοῦν ξίφος—ἀνοίκειον γὰρ Ἀπόλλωνι τὸ ὄπλον, τοξότης γὰρ ὁ θεός—, ἀλλ' ἐπειδήπερ ἐξ ἀνατολῶν χρυσῷ μάλιστα τὸ φέγγος ὄραθ' ἐοικεν, εὐρέθη πρέπον ἐπίθετον ἡλίῳ διὰ τὰς ἀκτῖνας ὁ χρυσάορ.

7 14 Ὅθεν οἶμαι κὰν τῇ θεομαχίᾳ «Ποσειδάων ἴσταται» διαμιλλώμενος· αἶι γὰρ ἄπιστος ἔχθρα πυρὶ καὶ ὕδατι, τῶν δύο στοιχείων ἐναντίαν πρὸς ἄλληλα φύσιν ἀποκεκληρωμένων· διὰ τοῦθ' ὁ Ποσειδῶν, ὕγρά τις ὕλη καὶ παρὰ τὴν πόσιν οὕτως ὠνομασμένος, ἐξ ἀντιπάλου μάχεται ταῖς διαπύροις ἀκτῖσι τοῦ ἡλίου.

7 15 Πρὸς γὰρ Ἀπόλλωνα ποῖαν ἔχει πρόφασιν ἐξαίρετον ἀπεχθείας; Ταῦτα τοίνυν εἰρήσεται, ἀνθ' ὅτου ποτὲ τὸν αὐτὸν ἀπεφηνάμην ἥλιον Ἀπόλλωνι.

8 1 Καὶ τί πειρώμενος κατασκευάζειν; αἱ λοιμικαὶ νόσοι τὴν μεγίστην ἔχουσι τῆς φθορᾶς πρόφασιν τὸν ἥλιον. Ὅταν μὲν γὰρ ἡ θέρειος αὐτοῦ μαλακὴ καὶ πραεὶα δι' εὐκράτου τῆς ἀλέας ἡσυχῇ διαθάλληται, σωτήριον ἀνθρώποις ἐπιμειδίᾳ φέγγος· ἀύχηρὰ δὲ καὶ διάπυρος ἐκκαεῖσα νοσηροὺς ἀπὸ γῆς ἀτμοὺς ἀφέλκεται, κάμνοντα δὲ τὰ σώματα καὶ διὰ τὴν ἀήθη τοῦ περιέχοντος τροπὴν νοσοῦντα λοιμικοῖς πάθεσιν ἀναλοῦται.

8 4 Τῶν δ' ὀξέων συμφορῶν αἴτιον Ὀμηρος ὑπεστήσατο τὸν Ἀπόλλωνα, διαρρήδην τοῖς αἰφνιδίοις θανάτοις ἐπιγράφων τὸν θεόν· φησὶ γάρ· Ἐλθὼν ἀργυρότοξος Ἀπόλλων Ἀρτέμιδι ξὺν οἷς ἀγανοῖσι βέλεσσιν ἐποικόμενος κατέπεφνεν. Ἐπειδήπερ οὖν ἓνα μὲν καὶ τὸν αὐτὸν ὑφίσταται τῷ Ἀπόλλωνι τὸν ἥλιον, ἐκ δὲ τοῦ ἡλίου τὰ τοιαῦτα τῶν παθημάτων συνίσταται, φυσικῶς ἐπέστησε τῷ λοιμῷ τὸν Ἀπόλλωνα.

8 6 Καὶ ὅτι, καθ' ὃν καιρὸν συνέβαινε τοὺς Ἕλληνας ἐν τῷ λοιμῷ νοσεῖν, θέρειος ἦν ὁ καιρός, ἥδη πειράσομαι δικάσειν· ὥστε οὐκ ὀργὴν Ἀπόλλωνος, ἀλλ' αὐτόματον φθορὰν ἀέρος εἶναι τὸ συμβεβηκός. Αὐτίκα τῶν ἡμερῶν τὸ μῆκος, εἰς πλείστην ἀμετρίαν ἐκτεινόμενον, ἐλέγχει τὴν ἀκμὴν τοῦ θέρους· «ὅτε τ' ἥματα μακρὰ πέλονται.

8 7 » Μία γὰρ ἀπὸ τῆς Ἀγαμέμνονος ἀριστείας ἐπὶ τὴν Ἀχιλλέως ἄνοπλον ἔξοδον ἡμέρα παρατείνεται, καὶ τὸ μεῖζον, οὐδ' ὀλόκληρος· Ἡέλιον γὰρ ἀκάμαντα βοῶπις πότνια Ἥρη πέμψεν ἐπ' Ὠκεανοῖο ῥοὰς ἀέκοντα νέεσθαι, χρεοκοπήσασα τῶν ὑπολειπομένων ὥρων οὐκ ὀλίγον οἶμαι μέρος.

9 1 Αἱ δὲ μεταξὺ πράξεις εἰς ὀκτὼ ῥαψωδίας μερίζονται. καὶ πρώτη μὲν ἡ ἐπὶ <πε> διάδι μάχῃ, πολλὰς ἀνδραγαθίας ἐκατέρων ἐμπεριέχουσα· μετ' αὐτὴν δὲ ἡ παρὰ τοῖς Ἑλληνικοῖς τείχεσι. καὶ τρίτην προστίθῃμι τὴν ἐπὶ ναυσὶ μάχην ἄχρι τῆς ἀναιρέσεως Πατρόκλου καὶ τῆς δι' ἐκεῖνον Ἀχιλλέως ἐξόδου.

9 2 πλὴν ὅμως τὸν ἀριθμὸν οὕτω πολὺν ὄντα τῶν ἔργων οὐκ ἄπιστον ἡ θέρειος ὥρα πεποίηκεν. Αἶτε νύκτες ἤκιστα χειμέριοι.

9 3 Πῶς ἂν κρύους ἐτόλμησεν Ἐκτωρ ταῖς Ἀχαϊκαῖς ἐπινυκτερεῦσαι ναυσίν; οὐδ' ἂν «αὐλῶν συρίγγων τ' ἐνοπῇ» διὰ τοῦ βαρβαρικοῦ στρατεύματος ἐπανηγυρίζετο.

9 5 Στιβὰς γὰρ ἀλεεινὴ καὶ στρατόπεδα τοῖς πολεμοῦσι χειμῶνος εὐτρεπίζεται, τῶν δ' ὑπαίθρων ἀγώνων ἐκτός εἰσιν· ὥστ' οὐκ ἂν Ἐκτωρ τὴν πόλιν ἐκλιπών, ἐν ἧ μετ' ἀσφαλείας διέτριβεν ἐλθὼν ἂν, ἐπὶ τῇ θαλάττῃ γυμνὰ τὰ στρατεύματα καθίδρυσε.

9 7 Πῶς δὲ τῶν κατὰ συμμαχίαν ἐληλυθότων ἕκαστος οὕτω ῥιψοκίνδυνος ἦν, ὥς παρ' ὥραν ἐφεδρεύειν τοῖς πολεμίοις, καὶ μάλιστα τῆς Ἰδης ὑπερκειμένης, ὄρους δυσχειμέρου, καὶ ῥεῖθρα ποταμῶν ἄπειρα πηγαζούσης, ἐκρήγνυται γὰρ ἀπὸ τῶν κατὰ μέρη λαγόνων Ῥῆσός θ' Ἐπτάπορος τε Κάρησός τε Ῥοδῖος τε Γρήνικός τε καὶ Αἴσηπος δῖός τε Σκάμανδρος καὶ Σιμόεις, οἳ δίχα τῶν ἀπ' οὐρανοῦ φερομένων ὑετῶν ἱκανοὶ τὸ πεδίον ἦσαν ἐκλιμνάσαι.

- 9 9 Φέρε δ' οὖν ὑπ' ἀναισθησίας τοὺς βαρβάρους τὸ ἀσύμφορον ἐλέσθαι τι ποιεῖν· ἀντὶ τίνος οἱ πάντα φρονήσει διαφέροντες Ἕλληνες ἐπιλεξάμενοι τοὺς ἀρίστους ἐπὶ τὴν κατασκοπὴν νύκτωρ ἀποπέμπουσιν, ἵν' ἐκ τοῦ κατορθῶσαι τί τηλικοῦτον ὠφεληθῶσιν, ὅποση βλάβη διαμαρτόντων ἀπήντα; νιφετὸς γὰρ εἷς καὶ χειμερίων ὑδάτων ἐπομβρία ῥαδίως ἂν ἀμφοτέρους κατέκλυσεν.
- 9 11 Ἐγὼ μὲν γὰρ αὐτὴν νομίζω τὴν ἀπὸ τῆς πόλεως ἔξοδον ἐπὶ τὴν μάχην οὐκ ἄλλου τινὸς εἶναι καιροῦ σημεῖον ἢ θέρους. Ἄπας γὰρ ἀναπαύεται πόλεμος ἐν χειμῶνι, καὶ τὴν πρὸς ἀλλήλους ἐκεχειρίαν ἄγουσιν, οὐθ' ὅπλα δυνάμενοι βαστάζειν οὔτε τὰς πολεμικὰς ὑπηρεσίας φέρειν. Πῶς γὰρ ἢ διῶξαι ῥάδιον ἢ φυγεῖν; πῶς δ' ἂν αἱ χεῖρες εὐστοχίᾳ βάλλοιεν ὑπὸ τοῦ κρύους δεδεμέναι; θέρει δὲ τῷ μεσαιτάτῳ τὰ πλήθη τέτραπται πρὸς τὴν μάχην.
- 9 13 καὶ τοῦθ' ὅτι τοιοῦτόν ἐστιν, ἀπ' οὐδεμιᾶς εἰκασίας, ἀλλ' ἐναργῶς σκεπτέον. Μετὰ γὰρ τὴν στρατηγικὴν Ἀγαμέμνωνος διάπειραν ἐξαναστάντες οἱ Ἕλληνες ἐπὶ τὰς ναῦς κατατρέχουσιν, «ὑπὸ δ' ἥρεον ἔρματα νηῶν», οὐ δῆπου [ἦ] κατὰ πρῶραν ἐναντίων ἐστηκότων ἀνέμων οὐδ' ἀπειλούσης τῆς θαλάττης· τίς γὰρ ἂν ἦν κυβερνήτης ἐπὶ πρόδηλον οὕτω κίνδυνον ἐξιοῦσιν, ἄλλως τε μηδ' ὀλίγην περαιοῦσθαι μέλλουσιν αὐτοῖς θάλατταν; οὐ γὰρ εἰς Τένεδον ἀπῆρον οὐδ' ἐπὶ Λέσβου καὶ Χίου παρευτρεπίζοντο τὸν πλοῦν· ἢ δ' Ἑλλὰς ἀπώκιστο πόρρω, καὶ τὸ πέλαγος ἦν χαλεπὸν, ὃ καὶ θέρους ποτὲ πλείοντες ἐσφάλισαν.
- 10 4 Ἦτι τοίνυν φερομένων ἀπὸ τῆς ἐκκλησίας αὐτῶν ἐγείρεται δαψιλῆς κόνις· οἱ δ' ἀλαλητῶ νῆας ἔπ' ἐσσεύοντο, ποδῶν δ' ὑπένερθε κονίη ἴστατ' ἀειρομένη, τίνι τρόπῳ τῆς γῆς ἔτι διάβροχον ἐχούσης τοῦδαφος; ἔν τε ταῖς ἐφεξῆς παρατάξεσιν εἴωθε συνεχῶς λέγειν· λευκοὶ ὑπερθε γέγοντο κονισσάλῳ, ὃν ῥα δι' αὐτῶν οὐρανὸν ἐς πολύχαλκον ἐπέπληγον πόδες ἵππων.
- 10 6 Τί δ' ἐπὶ τοῦ τετρωμένου Σαρπηδόνο; οὐ ῥιπὴ βόρειος ζώγρει ἐπιπνεῖουσα κακῶς κεκαφηότα θυμόν, ἀναψύξεως δεομένου τοῦ σώματος ἐν ἀέρι διαπύρῳ; καὶ πάλιν ἐτέρωθί που δίψῃ καὶ καρχαλέοι, κεκοιμημένοι ἐκ πεδίοιο, καὶ Ἰδρῶ ἀπεψύχοντο πῖον τ' ἀκέοντό τε δίψαν. Ἄπερ ἐν χειμῶνι μὲν ἀμήχανα συμβῆναί τι, θέρους δὲ μαχομένοις ἦν ἀλεξήματα. Τί δεῖ τὰ πολλὰ μηκύνειν; σχεδὸν γὰρ ἀπόχρη, κἂν εἴ τι τῶν εἰρημένων ἐν ἀπεδείξαμεν, ἐκφῆναι τοῦ ἔτους τὸν καιρόν· Καίοντο πτελέαι τε καὶ ἰτέαι ἡδὲ μυρῖκαι, καίετο δὲ λωτός τε ἰδὲ θρύον ἡδὲ κύπειρον.
- 11 1 Εἰ δὲ θέρος μὲν ὁμολογεῖται κατ' ἐκεῖνον εἶναι τὸν χρόνον, αἱ δὲ νόσοι περὶ τὴν θέρειον ὥραν συνίστανται, τῶν δὲ λοιμικῶν παθημάτων προστάτης Ἀπόλλων, τί λοιπὸν ἢ δοκεῖν τὸ συμβεβηκὸς οὐ θεοῦ μῆνιν, ἀλλὰ συντυχίαν ἀέρος γενέσθαι; σφόδρα γοῦν πιθανῶς Ἡρόδικος ἀποφαίνεται μηδ' ὅλην τὴν δεκαετίαν ἐν Ἰλίῳ μεμενηκέναι τοὺς Ἕλληνας, ἀλλ' ἐπὶ τέλει τοῦ καθειμαρμένου χρόνου τῆς ἀλώσεως ἐληλυθέναι.
- 11 3 καὶ γὰρ ἦν ἄλογον εἰδότας ἐξ ὧν προεῖπεν ὁ Κάλχας, ὅτι τῷ δεκάτῳ πόλιν αἰρήσουσιν εὐρυάγυιαν, ἐπ' οὐδενὶ χρησίμῳ τοσούτων ἐτῶν ἀργίαν ἀναλίσκειν, ἀλλ' εἰκὸς ἐν τοῖς μεταξὺ καιροῖς περιπλέοντας ἄνω καὶ κάτω τὴν Ἀσίαν ἅμα τὰς τε πολεμιστηρίους ἀσκήσεις ὑπογυμνάζειν καὶ λαφύρων τὸ στρατόπεδον ἐμπιπλάναι, τοῦ δεκάτου δ' ἐνστάντος ἔτους, ἐν ᾧ πεπρωμένον ἦν τὸ τῆς ἀλώσεως τέλος, ἀθρόους καταχθῆναι.
- 11 5 κοῖλα δ' αὐτοὺς τενάγῃ καὶ τόπος ἐλώδης ἐξεδέχετο, καὶ διὰ τοῦτο θέρους ἐνστάντος ἡ λοιμικὴ νόσος ἐγκατέσκηψε. Νῦν τοίνυν καὶ τὰ κατὰ μέρος εἰρημένα περὶ τῆς νόσου διασκεψόμεθα· σχεδὸν γὰρ ἅπαντα συνάψει τοῖς ὑφ' ἡμῶν λεγομένοις.
- 12 2 Καὶ πρωτὴν γε φυσικὴν ὑπεστήσατο τὴν φερομένην ἀπὸ τῶν οἴστων φωνήν, οὐ μὰ Δί' οὐ μυθικῶς βέλη φθεγγόμενα τερατευόμενος, ἀλλ' ἔστιν ἐν τῷ στίχῳ θεωρία φιλόσοφος· Ἐκλαγξαν δ' ἄρ' οἶστοι ἐπ' ὤμων χωομένοιο αὐτοῦ κινηθέντος. Εἰσὶ γάρ, εἰσὶ τινες οὐράνιοι

μεθ' ἀρμονίας ἐμμελεῖς ἦχοι κατὰ τὴν αἰδίδιον φορὰν ἀποψαλλόμενοι, μάλιστα δὲ τῆς ἡλιακῆς περιόδου συντόνως φερομένης.

- 12 4 Οὐ γὰρ δήπου ράβδῳ μὲν ὑγρᾷ πλήξας τις εἰκῇ τὸν ἀέρα καὶ λίθον ἀπὸ σφενδόνης ἀφείς
ροίζους ἀποτελεῖ καὶ συριγμοὺς οὕτω βαρύφθογγον, τηλικούτων δὲ σωμάτων ἢ κυκλοπόρος
βία δρόμοις ἀπ' ἀνατολῆς εἰς δύσιν ἀρματηλατουμένη μεθ' ἡσυχίας τὸν σφοδρὸν ὁδοιπορεῖ
νόμον. Τούτους δὲ τοὺς διηνεκῶς οὐρανῷ τελουμένους φθόγγους ἀγνοοῦμεν ἢ διὰ τὴν ἀπὸ
πρώτης γονῆς συνήθειαν ἐνδελεχῶς ἐνοικοῦσαν ἡμῖν, ἢ διὰ τὴν ἄμετρον ὑπερβολὴν τοῦ
διαστήματος ἐκλυομένου τοῦ ψόφου τῷ διείργοντι μέτρῳ.
- 12 6 Καὶ τοῦθ' ὅτι τοιοῦτόν ἐστιν, ὁ φυγαδεύων Ὅμηρον ἐκ τῆς ἰδίας πολιτείας συγκαταίνει Πλάτων
οὕτω λέγων· Ἔτι δὲ τῶν κύκλων αὐτοῦ ἄνωθεν ἐφ' ἐκάστου βεβηκέναι Σειρήνα
συμπεριφερομένην φωνὴν μίαν ἰεῖσαν ἓνα τόνον· ἀπασῶν δ' ὀκτὼ οὐσῶν μίαν ἀρμονίαν
συμφωνεῖν.
- 12 8 Ὅμοίως δὲ καὶ ὁ Ἐφέσιος Ἀλέξανδρος ἐπεξελθὼν ὅπως κατὰ τάξιν οἱ πλάνητες ἀστέρες
ὁδεύουσιν, ἐπάγει περὶ τῶν ἐκάστου φθόγγων· Πάντες δ' ἑπτατόνοιο λύρης φθόγγοισι συνῶδον
ἀρμονίην προσέχουσι, διαστάς ἄλλος ἐπ' ἄλλου.
- 12 9 Δι' ὧν ἂν εἴη γινώριμον, ὥς οὐ κωφὸς οὐδ' ἄφθογγός ἐστιν ὁ κόσμος. Ἀρχὴ δὲ ταύτης τῆς δόξης
Ὅμηρος, εἰπὼν τὰς ἡλιακὰς ἀκτῖνας ἀλληγορικῶς βέλη, προσθεὶς δ' ὅτι φερόμεναι διὰ τοῦ
ἀέρος ἐκλαγξαν ἰδίαν ἐνθεὸν τινα φωνήν.
- 13 2 Τὰ κοινὰ δὲ τῶν φθόγγων παραστήσας ἐπὶ τὸ ἴδιον εὐθύς τοῦ λόγου μετέβη προσθεὶς ὁ δ' ἦγε
νυκτὶ ἐοικώς. Οὐ γὰρ ἀκήρατον φῶς οὐδ' ἀμιγῆς ἀχλύος μελαίνης ὑφίσταται τὸ τοῦ ἡλίου,
νυκτὶ δ' αὐτὸν ἐθόλωσεν, ὁποῖα σχεδὸν εἴωθεν ἐν τοῖς λοιμικοῖς πάθεσιν ἐπιπροσθεῖν τῷ δι'
ἡμέρας φέγγει.
- 13 4 Πῶς γε μὴν τοξάζειν ἐσπουδακῶς Ἀπόλλων ἔζετ' ἔπειτ' ἀπάνευθε νεῶν, μετὰ δ' ἰὸν ἔηκεν,
δεινὴ δὲ κλαγγὴ γένετ' ἀργυρέοιο βιοῖο; εἰ γὰρ οὖν δι' ὀργὴν ἐτόξευεν, ἐγγὺς ἔδει τοῖς
τιτρωσκομένοις ἐστάναι τὸν βάλλοντα.
- 13 5 Νῦν δ' ἀλληγορῶν τὸν ἥλιον εἰκότως ἄπωθεν αὐτοῦ τὴν φορὰν τῆς λοιμικῆς ἀκτῖνος
ὑπεστήσατο. Καὶ μὴν ἐναργέστατον ἐπιφέρει μετὰ τοῦτο σημεῖον εἰπὼν· Οὐρῆας μὲν πρῶτον
ἐπώχετο καὶ κύνας ἀργούς.
- 14 2 Οὐ γὰρ οὕτως ἄκριτον ἦν παρανάλωμα τῆς Ἀπόλλωνος ὀργῆς τὰ ἄλογα τῶν ζώων οὐδ' ἂν ὁ
θυμὸς ἀφρόνως ἡμιόνους ἐνήκμαζε καὶ κυσίν, ὥς τὸ Θρακικὸν ἀνδράποδον Ὀμήρου
κατεξανίσταται, λέγω δὲ τὸν Ἀμφιπολίτην Ζώιλον ἄνω καὶ κάτω τοιούτους τινὰς λήρους
φληναφοῦντα. Ὅμηρος δὲ καὶ σφόδρα φυσικῶς τὴν περὶ τὰ λοιμικὰ τῶν παθημάτων
συντυχίαν διὰ τούτου παρίστησιν· αἱ γὰρ ἐμπειρίαι ἱατρικῆς τε καὶ φιλοσοφίας ἔχουσαι δι'
ἀκριβοῦς παρατηρήσεως ἔγνωσαν ἐν ταῖς λοιμικαῖς νόσοις τὸ δεινὸν τῶν τετραπόδων ζώων
ἀρχόμενον.
- 14 4 Κατ' ἄμφω δ' ἡ πρόφασίς ἐστιν εὐλογος, ὥστ' εὐάλωτα πρὸς τὸ δεινὸν εἶναι· τῆς τε γὰρ διαίτης
τὸ ἀκριβὲς θηρᾶται, δι' ἣν ἀταμιεύτως σιτίων τε καὶ ποτῶν πιμπλάμενα διαφθείρεται μηδενὸς
λογισμοῦ τὴν ἐπὶ τὸ πλεῖον ὀρμὴν χαλινοῦντος· ἔπειθ', ὃ καὶ μᾶλλον ἀληθές ἐστιν, οἱ μὲν
ἄνθρωποι μεταρσίοις ταῖς ἀναπνοαῖς τὸν καθαρώτατον ἔλκοντες ἀέρα βραδύτερον ἀλίσκονται
τῷ πάθει, τὰ δ' ἐπὶ γῆς ἐρριμμένα ζῶα τοὺς νοσώδεις ἐκεῖθεν ἀτμοὺς εὐμαρέστερον ἔλκει.
- 14 6 Πάνυ γε μὴν ἀληθῶς οὐκ ἐν ἀρτίοις ἡμέραις τὴν ἀπαλλαγὴν τῆς νόσου δεδήλωκεν, ἀλλ' ἐν
περιτταῖς· Ἐννῆμαρ μὲν ἀνὰ στρατὸν ὥχετο κῆλα θεοῖο. μάλιστα γὰρ ἐν τῇ παρ' ἑκάστα πείρᾳ
γινώριμόν ἐστι τοῦθ' ὅτι κρίσιμοι τῶν σωματικῶν παθημάτων αἱ περιτταὶ γίνονται τῶν
ἡμερῶν. Λυτὴρ δ' Ἀχιλλεὺς τῆς νόσου· Χείρων γὰρ αὐτὸν ἐδίδαξε, «δικαιότατος Κενταύρων»,

ὃς πάσῃ μὲν ἐκέκαστο σοφία, περιττὸς δ' ἦν τὴν ἰατρικὴν, ὅπου γινώριμον αὐτῷ φασιν εἶναι καὶ Ἀσκληπιόν.

- 15 2 Προσέθηκε δ' Ἀχιλλεῖ θεραπεύοντι φυσικῶς ἀλληγορήσας θεὰν Ἥραν· Τῷ γὰρ ἐπὶ φρεσὶ θῆκε θεὰ λευκώλενος Ἥρη. Δύο γὰρ ὄντων κατὰ τοὺς φυσικοὺς τῶν πνευματικῶν στοιχείων, αἰθέρος τε καὶ ἀέρος, τὸν μὲν Δία τὴν πυρώδη φαμέν οὐσίαν, ἡ δὲ Ἥρα μετ' αὐτόν ἐστιν ἀήρ, μαλακώτερον στοιχεῖον, διὰ τοῦτο καὶ θῆλυ.
- 15 4 Τὰ δ' ἀκριβῆ περὶ τούτου διαλεξόμεθα μικρὸν ὕστερον. Νῦν δ' ἀπόχρη τοσοῦτον εἰπεῖν, ὅτι τοῦ πάλαι θολεροῦ διαχυθέντος ἀέρος αἰφνιδίως διεκρίθη τὸ συμβάν.
- 15 6 Οὐδὲ γὰρ ἀλόγως λευκώλενον εἶπε τὴν Ἥραν, ἀλλ' ἀπὸ τοῦ συμβεβηκότος, ὅτι τὴν νυκτὶ προσεοικυῖαν ἀχλὺν ὁ λευκὸς ἀήρ ἐπὶ τὸ καθαρώτερον ἐλάμπρυνεν. Εἴτ' ἀνεθὲν τῆς νόσου τὸ Ἑλληνικὸν πλῆθος ἐπὶ τὴν συνήθη τοῖς ἀπηλλαγμένοις ὁδὸν ἐτράπη, λέγω δὲ τοὺς ὀνομαζομένους ἀποτροπιασμούς τε καὶ καθαρμούς· Οἱ δ' ἀπελυμαίνοντο, καὶ εἰς ἄλλα λύματ' ἔβαλλον.
- 16 1 Δοκεῖ δέ μοι καὶ Ὀδυσσεὺς οὐδένα ἄλλον ἢ τὸν Ἥλιον ἰλάσκεσθαι δι' ἧς προσηνέγκατο θυσίας· ἀμέλει πανημέριοι μολπῇ θεὸν ἰλάσκοντο. Ἥμος δ' ἡέλιος κατέδυ καὶ ἐπὶ κνέφας ἦλθεν, δὴ τότε κοιμήσαντο παρὰ πρυμνήσια νηός. Πέρας γὰρ ἐστὶ τῆς εὐσεβείας ἡ δύσις, ἕως ἀκούοντα καὶ βλέποντα τὸν θεὸν ἐτίμων· μηκέτι δ' αὐτοῦ τοῖς τελουμένοις παρεῖναι τὸ λοιπὸν δυναμένου τὸ τῆς ἐορτῆς πέπαιται.
- 16 3 Πρὸς γε μὴν βαθὺν τὸν ὄρθρον ἀναχθέντων φησὶν ὁ ποιητής· Τοῖσι <ν> δ' ἵκμενον οὔρον ἵει ἐκάεργος Ἀπόλλων, τὸ περὶ τὸν ἥλιον ἐσπουδακῶς ἰδίωμα δηλοῦν. Ἄχρι γὰρ οὐδέπω φλογώδης οὐδ' ἔμπυρος ἐπὶ μεσημβρίαν ὁ δρόμος αὐτοῦ νένευκεν, ἡ δροσώδης ἱκμάς, ὕγρον τὸ περιέχον ἀφεῖσα, ἀμυδρὰ καὶ νωθῇ παραπέμπεται τὰ πρὸς ἕω πνεύματα.
- 16 4 Διὰ τοῦτο τὸ ὄρθριον ὁ ἥλιος αὐτοὺς ἐναυστόλησεν, ἱκανὸν ἀποστείλας ἄνεμον, τὸν ἐκ τῆς ἱκμάδος πνέοντα. Τὴν μὲν οὖν πρώτην ἀλληγορίαν ἐπεδείξαμεν οὐ θυμὸν Ἀπόλλωνος ὀργισαμένου μάτην, ἀλλὰ φυσικῆς θεωρίας φιλοσοφοῦσαν ἔννοιαν.
- 17 1 Ἐφεξῆς δ' ἡμῖν σκεπτέον ὑπὲρ τῆς ἐφισταμένης Ἀθηνᾶς Ἀχιλλεῖ· Ἐλκετο γὰρ ἐκ κολεοῖο μέγα ξίφος, ἦλθε δ' Ἀθήνη οὐρανόθεν· πρὸ γὰρ ἦκε θεὰ λευκώλενος Ἥρη, ἄμφω ὁμῶς θυμῷ φιλέουσά τε κηδομένη τε. Στῇ δ' ὀπιθεν, ξανθῆς δὲ κόμης ἔλε Πηλεΐωνα, οἷω φαινομένη, τῶν δ' ἄλλων οὔτε ὄρατο. Θάμβησεν δ' Ἀχιλεὺς, μετὰ δ' ἐτράπετ', αὐτίκα δ' ἔγνω Παλλάδ' Ἀθηναίην· δεινὴ δέ οἱ ὅσσε φάανθεν. Τὸ μὲν γὰρ πρόχειρον ἐκ τῶν λεγομένων ἔστιν εἰπεῖν, ὅτι μεταξὺ τοῦ σπωμένου σιδήρου θεά, παντὸς ὀξυτέρᾳ τάχους τὴν οὐράνιον ἐκλιποῦσα διατριβήν, ἐμποδῶν ἔστη τῇ μισαιφονίᾳ, πάνυ γραφικῶ σχήματι τῆς κόμης ἀπρίξ ὀπισθεν Ἀχιλλέως λαβομένη.
- 17 3 Λαμπρά γε μὴν καὶ λίκαν φιλόσοφος ὑφεδρεύει τοῖς νοουμένοις κατ' ἀλληγορίαν ἐπιστήμη. Πάλιν οὖν ὁ πρὸς Ὀμηρον ἀχάριστος ἐν τῇ πολιτείᾳ Πλάτων ἐλέγχεται διὰ τούτων τῶν ἐπῶν τὸ περὶ τῆς ψυχῆς δόγμα νοσφισάμενος ἀπ' αὐτοῦ.
- 17 5 Τὴν γὰρ ὅλην ψυχὴν διήρηκεν εἰς γένη δύο, τό τε λογιστικὸν καὶ τὸ ἄλογον ὑπ' αὐτοῦ προσαγορευόμενον. Τοῦ δ' ἀλόγου μέρους ἰδικωτέραν ὑφίσταται διαίρεσιν, εἰς δύο μερίζων, καὶ τὸ μὲν ἐπιθυμητικὸν ὀνομάζει, τὸ δ' ἕτερον θυμοειδές.
- 17 7 Καὶ καθάπερ δὲ οἴκους τινὰς ἐκάστω μερίζει καὶ διατριβὰς ἐν τῷ σώματι διένειμεν· τὸ μὲν οὖν λογικὸν τῆς ψυχῆς ἀκρόπολιν τινα τὴν ἀνωτάτω τῆς κεφαλῆς μοῖραν εἰληχέναι νομίζει, πᾶσι τοῖς αἰσθητηρίοις ἐν κύκλῳ δορυφορούμενον, τοῦ δ' ἀλόγου μέρους ὁ μὲν θυμὸς οἰκεῖ περὶ τὴν καρδίαν, αἱ δὲ τῶν ἐπιθυμιῶν ὀρέξεις ἐν ἥπατι.

Ταῦτα δ' ἀλληγορικῶς ἐν τῷ Φαίδρῳ προσωμοίωσεν ἵπποις τε καὶ ἡνίοχῳ, διαρρήδην λέγων· Ὁ μὲν τοίνυν αὐτῶν ἐν τῇ καλλίονι στάσει ὦν τό τ' εἶδος ὀρθὸς καὶ διηρθρωμένος, ὑψαύχην, ἐπίγρυπος, λευκὸς ἰδεῖν, μελανόμματος, τιμῆς ἐραστῆς μετὰ σωφροσύνης τε καὶ αἰδοῦς, δόξης ἐταῖρος, ἄπληκτος, κελεύσματι καὶ λόγῳ μόνῳ ἡνιοχεῖται.

- 17 11 Ταῦτα μὲν περὶ θατέρου μέρους τῆς ψυχῆς. περὶ δὲ τοῦ λοιποῦ φησὶν· Ὁ δ' αὖ σκολιός, πολὺς, εἰκῇ συμπεφορημένος, κρατεράύχην, πολυτράχηλος, σιμοπρόσωπος, μελανόχρως, γλαυκόμματος, ὕφαιμος, ὕβρεως καὶ ἀλαζονείας ἐταῖρος, περὶ ὧτα λάσιος, ὑπόκωφος, μᾶστιγι μετὰ κέντρων μόλις ὑπέικων.
- 17 13 Τὸ μέντοι λογικὸν μέρος τῆς ψυχῆς, ὃ ἐν τῇ κεφαλῇ καθίδρυτο, τῶν ὅλων πεποίηκεν ἡνίοχον οὕτωςι λέγων· Περὶ δὲ τοῦ κυριωτάτου παρ' ἡμῖν ψυχῆς εἶδους διανοεῖσθαι δεῖ τῇδε, ὥς ἄρα αὐτὸ δαίμονα θεὸς ἐκάστῳ δέδωκε, τοῦτο δὲ δὴ φαμὲν οἰκεῖν μὲν ἡμῶν ἐπ' ἄκρῳ τῷ σώματι, πρὸς δὲ τὴν ἐν οὐρανῷ ξυγγένειαν ἀπὸ γῆς ἡμᾶς αἶρειν ὥς ὄντας φυτὸν οὐκ ἐπίγειον, ἀλλ' οὐράνιον.
- 18 1 Ταῦτα τοίνυν ὥσπερ ἐκ πηγῆς τῶν Ὀμηρικῶν ἐπῶν εἰς τοὺς ἰδίους διαλόγους ὁ Πλάτων μετήρδευσεν. Καὶ πρῶτόν γε περὶ τῶν ἀλόγων μερῶν τῆς ψυχῆς σκεπτέον. Ὅτι μὲν γὰρ ὁ θυμὸς εἴληχε τὸν ὑποκάρδιον χώρον, Ὀδυσσεὺς τοῦτο ποιήσει σαφές ἐν τῇ κατὰ μνηστήρων ὀργῇ καθάπερ οἶκόν τινα τῆς μισοπονηρίας θυροκρουστῶν τὴν καρδίαν· Στῆθος δὲ πλήξας κραδίην ἡνίπαπε μύθῳ· τέτλαθι δῆ, κραδίη, καὶ κύντερον ἄλλο ποτ' ἔτλης.
- 18 4 Ἀφ' ἧς γὰρ αἱ θυμικαὶ ρέουσι πηγαί, πρὸς ταύτην ὁ λόγος ἀποκλίνων. Τόν γε μὴν Τιτυὸν ἐρασθέντα τῶν Διὸς γάμων, ἀφ' οὗ μέρους ἥρξατο νοεῖν, εἰς τοῦτο ὑφίσταται κολαζόμενον· Γῦπε δέ μιν ἐκάτερθε παρημένῳ ἦπαρ ἔκειρον.
- 18 6 Ἀντὶ τίνος, Ὅμηρε; Λητὼ γὰρ εἴλκυσε, Διὸς κυδρὴν παράκοιτιν. Ὡσπερ δὲ οἱ νομοθέται τοὺς πατροτύπτας χειροκοποῦσιν, τὸ δυσσεβῆσαν αὐτῶν μέρος ἐξαιρέτως ἀποτέμνοντες, οὕτως Ὅμηρος ἐν ἥπατι κολάζει τὸν δι' ἦπαρ ἀσεβήσαντα.
- 18 8 Περὶ μὲν δὴ τῶν ἀλόγων τῆς ψυχῆς μερῶν οὕτωςι πεφιλοσόφηκεν. Λοιπὸν οὖν καταλείπεται ζητεῖν, ἐν ᾧ τόπῳ τὸ λογικὸν ἵδρυται μέρος.
- 19 2 Ἔστι τοίνυν ἡ κεφαλὴ, καθ' ὅμηρον ἐν τῷ σώματι τὴν κυριωτάτην εἰληχυῖα τάξιν· ὅλον οὖν εἴωθεν ὀνομάζειν τὸν ἄνθρωπον ἐξαιρέτως ἀφ' ἑνὸς τοῦ κρατίστου τὰ λοιπὰ δηλῶν· Τοίην γὰρ κεφαλὴν ἔνεκ' αὐτῶν γαῖα κατέσχε, τὸν Αἴαντα.
- 19 4 Καὶ σαφέστερον ἐπὶ τοῦ Νέστορος ἵππου κυριώτατον ἀποφαίνεται τοῦτο μέρος, ὅθι ταὶ πρῶται τρίχες ἵππων κρανίῳ ἐμπεφύασι, μάλιστα δὲ καίριόν ἐστι. Ταύτην δὲ τὴν δόξαν ἀλληγορικῶς βεβαιῶν τὰ κατὰ τὴν Ἀθηνᾶν ἡμῖν παραδέδωκεν.
- 19 6 Ἐπειδὴ γὰρ ὁ Ἀχιλλεὺς ὑπόπλεως ὀργῆς γενόμενος ὥρμησεν ἐπὶ τὸν σίδηρον, ἐπισκοτουμένου τοῦ κατὰ τὴν κεφαλὴν λογισμοῦ τοῖς περὶ τὰ στέρνα θυμοῖς, κατ' ὀλίγον ἐκ τῆς ἀγανακτοῦσης μέθης ὁ νοῦς ἐπὶ τὸ βέλτιον ἀνένηψεν. Ἡ δὲ σὺν φρονήσει μετάνοια δικαίως ἐν τοῖς ποιήμασιν Ἀθηνᾶ νομίζεται.
- 19 8 Σχεδὸν γὰρ ἡ θεὸς οὐκ ἄλλου τινὸς ἢ συνέσεως ἐπώνυμός ἐστιν, Ἀθηνᾶ τις οὔσα καὶ πάντα τοῖς λεπτοτάτοις ὅμμασι τῶν λογισμῶν διαθροῦσα. Διὸ δὴ καὶ παρθένον αὐτὴν ἐτήρησαν— ἄφθορον γὰρ αἰεὶ τὸ φρόνημα, οὐδεμιᾶ κηλίδι μιανθῆναι δυνάμενον—, ἔκ τε τῆς τοῦ Διὸς κεφαλῆς γεγενῆσθαι δοκεῖ· τοῦτον γὰρ ἀπεφηνάμεθα τὸν χώρον ἰδίως λογισμῶν εἶναι μητέρα.
- 20 1 Καὶ τί δεῖ τὰ πολλὰ μηκύνειν; οὐδὲν ἢ τελέως φρόνησις αὕτη. Τοιγαροῦν ἀπὸ τῶν διαφλεξάντων Ἀχιλλέα θυμῶν ὥσπερ τι σβεστήριον κακοῦ φάρμακον ἐπέστη, ξανθῆς δὲ κόμης ἔλε Πηλείωνα.

- 20 3 Παρ' ὃν μὲν γὰρ ὀργίζεται καιρόν, ἐν τοῖς στέρνοις ὁ θυμὸς ἔστηκεν· ἔλκων γὰρ τὸ ξίφος, στήθεσιν λαίοισι διάνδιχα μερμήριξεν.
- 20 5 Ἦνίκα δ' ἡ ὀργὴ πέπειρα γίνεται, μετεilhασι δ' αὐτὸν οἷα μετανοοῦντα ἤδη λογισμοί, τῆς κεφαλῆς ἀπριξ ἡ φρόνησις εἴληπται. Θάμβησε δ' Ἀχιλεὺς· τὸ πρὸς πάντα κίνδυνον ἀτρεμὲς αὐτοῦ καὶ ἀκατάπληκτον ὁρῶν ἐφοβήθη τὴν ἐκ λογισμῶν μετάνοιαν.
- 20 7 Ἐπιγνοὺς δ' εἰς οἶον κακὸν προκυλισθῆναι παρὰ μικρὸν ἔμελλεν, ὡς ἡνίοχον εὐλαβήθη τὸν ἐφεστῶτα νοῦν· ὅθεν οὐδὲ παντελῶς ἀπήλλακται τῆς ὀργῆς. Ἐπιφέρει γοῦν Ἀλλ' ἦτοι ἔπεισι
〈ν〉 μὲν ὀνειδίσον, ὡς ἔσεται περ.
- 20 9 Θεὰ μὲν οὖν βοηθοῦσα πάντως ἂν ὀλόκληρον εἰρήνην τοῦ πάθους κατεσκεύασεν· ἐπειδὴ δὲ λογισμὸς ἀνθρώπινος ἦν, τὸ ξίφος ἀνεῖρξεν ἀναγκαίως, καὶ τὸ μὲν ἄχρι τῶν ἔργων τολμηρὸν ἐκκέκοπται, ὑπομένει δὲ ἔτι λείψανα τῆς ὀργῆς· οὐ γὰρ ἀθρόως ὑφ' ἓνα καιρὸν οἱ μεγάλοι θυμοὶ τῶν παθῶν ἀποκόπτονται.
- 20 12 Καὶ τὰ μὲν περὶ Ἀθηνᾶς, ἣν μεσῖτιν ὑπεστήσατο τοῦ πρὸς Ἀγαμέμνονα θυμοῦ, αὐτῆς ἀλληγορίας ἀξιούσθω. Βαρύτατον δ' ἔγκλημα κατὰ Ὀμήρου καὶ πάσης καταδίκης ἄξιον, εἴπερ ἄρα μεμύθευκεν ὡς ἐν τοῖς ἐφεξῆς ἔνεστιν εὑρεῖν, ὅτε τῶν ἀπάντων ἡγεμόνα ξυνδῆσαι Ὀλύμπιοι ἤθελον ἄλλοι, Ἥρη τ' ἡδὲ Ποσειδάων καὶ Παλλὰς Ἀθήνη.
- 21 2 Ἀλλὰ σὺ τὸν γ' ἐλθοῦσα, θεά, ὑπελύσαο δεσμῶν, ὧχ' ἐκατόγχειρον καλέσας· ἐς μακρὸν Ὀλυμπον, ὃν Βριάρεων καλέουσι θεοί, ἄνδρες δέ τε πάντες Αἰγαίων· ὁ γὰρ αὐτε βίη οὔ πατρὸς ἀμείνων. Ἐν τούτοις τοῖς στίχοις ἄξιός ἐστιν Ὀμηρος οὐκ ἐκ μιᾶς τῆς Πλάτωνος ἐλαύνεσθαι πολιτείας, ἀλλ' ὑπὲρ Ἡρακλέους φασὶν ἐσχάτας στήλας καὶ τὴν ἄβατον Ὠκεανοῦ θάλατταν.
- 21 4 Ζεὺς γὰρ ὀλίγου δεσμῶν πεπεύραται, καὶ τὴν ἐπιβουλὴν αὐτῷ συνιστᾶσιν οὐχ οἱ Τιτᾶνες οὐδὲ τὸ κατὰ Παλλήνην θράσος Γιγάντων, ἀλλ' Ἥρα, διπλοῦν ὄνομα, φύσεως καὶ συμβιώσεως, ὃ τ' ἀδελφὸς Ποσειδῶν, ἐξ ἴσου νεμηθεὶς ἅπαντα καὶ οὐχὶ τοῦ διαμαρτεῖν ἥς ὠφείλε τιμῆς ἡξιῶσθαι κατὰ τοῦ πλεονεκτήσαντος ἡγανακτικῶς, τρίτη δ' Ἀθηνᾶ, διὰ μιᾶς ἐπιβουλῆς εἰς πατέρα καὶ μητέρα δυσσεβοῦσα.
- 21 6 Νομίζω δ' ἔγωγε τῆς ἐπιβουλῆς Διὶ τὴν σωτηρίαν ἀπρεπεστέραν· θέτις γὰρ αὐτὸν ἀπήλλαξε τῶν δεσμῶν καὶ Βριάρεως· ἀπρεπεῖς δ' αἱ τοιαῦται ἐλπίδες, ὡς τοιούτων δεθῆναι συμμάχων. Ταύτης τοίνυν τῆς ἀσεβείας ἔν ἐστιν ἀντιφάρμακον, ἐὰν ἐπιδείξωμεν ἡλληγορημένον τὸν μῦθον· ἡ γὰρ ἀρχέγονος ἀπάντων καὶ πρεσβυτέρα φύσις ἐν τούτοις τοῖς ἔπεισι θεολογεῖται.
- 22 2 Καὶ τῶν φυσικῶν κατὰ τὰ στοιχεῖα δογμάτων εἰς ἀρχηγὸς Ὀμηρος, ἐκάστω τινὶ τῶν μετ' αὐτὸν ἥς ἔδοξεν εὑρεῖν ἐπινοίας γεγωνὸς διδάσκαλος. Θάλητα μὲν γε τὸν Μιλήσιον ὁμολογοῦσι πρῶτον ὑποστήσασθαι τῶν ὅλων κοσμογόνον στοιχεῖον τὸ ὕδωρ· ἡ γὰρ ὑγρὰ φύσις, εὐμαρῶς εἰς ἕκαστα μεταπλαττομένη, πρὸς τὸ ποικίλον εἴωθε μορφοῦσθαι.
- 22 4 Τό τε γὰρ ἐξατμιζόμενον αὐτῆς ἀεροῦται, καὶ τὸ λεπτότατον ἀπὸ ἀέρος αἰθὴρ ἀνάπτεται, συνιζάνον τε τὸ ὕδωρ καὶ μεταβαλλόμενον εἰς ἰλὸν ἀπογαιοῦται· διὸ δὲ τῆς τετράδος τῶν στοιχείων ὥσπερ αἰτιώτατον ὁ Θάλης ἀπεφάνετο στοιχεῖον εἶναι τὸ ὕδωρ.
- 22 6 Τίς οὖν ἐγέννησε ταύτην τὴν δόξαν; οὐχ Ὀμηρος, εἰπὼν Ὠκεανός, ὅσπερ γένεσις πάντεσσι τέτυκται, φερωνύμως μὲν ὦκεανὸν εἰπὼν τὴν ὑγρὰν φύσιν παρὰ τὸ ὠκέως νάειν, τοῦτον δ' ὑποστησάμενος ἀπάντων γενεάρχην; Ἀλλ' ὁ Κλαζομένιος Ἀναξαγόρας, κατὰ διαδοχὴν γνῶριμος ὢν Θάλητος, συνέζευξε τῷ ὕδατι δεύτερον στοιχεῖον τὴν γῆν, ἵνα ξηρῷ μιχθὲν ὑγρὸν ἐξ ἀντιπάλου φύσεως εἰς μίαν ὁμόνοιαν ἀνακραθῇ.
- 22 9 Καὶ ταύτην δὲ τὴν ἀπόφασιν πρῶτος Ὀμηρος ἐγεώργησεν, Ἀναξαγόρα σπέρματα τῆς ἐπινοίας χαρισάμενος ἐν οἷς φησὶν Ἀλλ' ὑμεῖς μὲν πάντες ὕδωρ καὶ γαῖα γένοισθε. Πᾶν γὰρ τὸ

φυόμενον ἔκ τινων εἰς ταῦτά ἀναλύεται διαφθειρόμενον, ὥσπερὶ τῆς φύσεως ἃ δεδάνεικεν ἐν ἀρχῇ χρέα κομιζομένης ἐπὶ τέλει.

22 11 Διὸ δὴ τοῖς Κλαζομένοις δόγμασιν ἐπόμενος Εὐριπίδης φησί· Χωρεῖ δ' ὀπίσω τὰ μὲν ἐκ γαίας φύντ' εἰς γαῖαν, τὰ δ' ἀπ' αἰθρίου βλαστόντα γονῆς εἰς αἰθέρα. Καταρῶμενος οὖν ὁ ποιητὴς τοῖς Ἑλλησι μίαν εὗρεν ἄρὰν φιλόσοφον, εἰ πάλιν ὕδωρ καὶ γῆ γένοιτο διαλυθέντες εἰς ταῦτά, ἀφ' ὧν ἐπήχθησαν, ὅτε ἐγεννῶντο.

22 13 Ἐσχάτη τοίνυν ὑπὸ τῶν μεγίστων φιλοσόφων ἡ τελεία τετράς ἐν τοῖς στοιχείοις συνεπληρώθη· δύο μὲν γὰρ ὑλικά φασιν εἶναι, γῆν τε καὶ ὕδωρ, δύο δὲ πνευματικά, αἰθέρα τε καὶ ἄερα, τούτων δὲ τὰς φύσεις ἀλλήλαις ἐναντία φρονούσας, ὅταν εἰς τὸ αὐτὸ κερασθῶσιν, ὁμονοεῖν.

23 1 Ἄρ' οὖν, εἴ τις θέλοι τάληθές ἐξετάζειν, οὐχὶ καὶ ταῦτα τὰ στοιχεῖα παρ' Ὀμήρῳ φιλοσοφεῖται; καὶ περὶ μὲν τῶν Ἑρας δεσμῶν, ἐν οἷς ἡ τάξις ἡλληγόρηται τῶν τεττάρων στοιχείων, εὐκαιρότερον αὐθις ἐροῦμεν· νῦν δ' ἀποχρῶσιν οἱ κατὰ τὴν τρίτην ῥαψωδίαν ὅρκοι τὸ λεγόμενον ὑφ' ἡμῶν βεβαιῶσαι· Ζεῦ κύδιστε, μέγιστε, κελαινεφές, αἰθέρι ναίων, Ἡέλιός θ' ὅς πάντ' ἐφορᾷς καὶ πάντ' ἐπακούεις, καὶ ποταμοὶ καὶ γαῖα, καὶ οἱ ὑπένερθε καμόντας ἀνθρώπους τίνυσθον, ὃ τίς κ' ἐπίορκον ὁμόσση.

23 5 Πρῶτον ἐπικαλεῖται τὸν ὀξύτατον αἰθέρα τὴν ἀνωτάτω τάξιν εἰληχότα· πυρὸς γὰρ εἰλικρινὴς φύσις, ἅτ' οἶμαι κουφοτάτη, τὸν ὑψηλότατον ἀποκεκλήρωται χώρον. Εἴη δ' ἂν οἶμαι τοῦτο Ζεὺς ἐπώνυμος, ἥτοι τὸ ζῆν παρεχόμενος ἀνθρώποις ἢ παρὰ τὴν ἔμπυρον ζέσιν οὕτως ὠνομασμένος.

23 7 Ἀμέλει δὲ καὶ ὁ Εὐριπίδης τὸν ὑπερτεταμένον αἰθέρα φησίν· Ὁρᾷς τὸν ὑψοῦ τόνδ' ἄπειρον αἰθέρα καὶ γῆν πέριξ ἔχονθ' ὕγραῖς ἐν ἀγκάλαις; τοῦτον νόμιζε Ζῆνα, τόνδ' ἡγοῦ θεόν. Ὁ μὲν οὖν πρῶτος αἰθήρ καλεῖται μεσίτης τῶν ὀρκίων.

23 8 Ποταμοὶ δὲ καὶ γῆ, τὰ ὑλικά στοιχεῖα, μετὰ τὴν πρώτην φύσιν αἰθέρος. Τὸν δ' ὑπένερθεν Ἀΐδην ἀλληγορικῶς ἄερα προσαγορεύει· μέλαν γὰρ τουτὶ τὸ στοιχεῖον, ὡς ἂν οἶμαι παχυτέρας καὶ διύγρου λαχὸν μοίρας· δίχα γοῦν τῶν καταφωτίζειν δυναμένων ἀλαμπῆς ἐστίν, ὅθεν εὐλόγως αὐτὸν Ἀΐδην προσηγόρευσεν.

23 12 Τί οὖν τὸ πέμπτον, Ἥλιος; ἵνα τι καὶ Περιπατητικοῖς φιλοσόφοις χαρίσσηται, Ὁμηρος ἐπεκαλέσατο· καὶ τοῦτο γὰρ ἀξιοῦσιν ἐτέραν τοῦ πυρὸς εἶναι ταύτην τὴν φύσιν, ἢν κυκλοφορητικὴν ὀνομάζουσι, πέμπτον εἶναι τοῦτο τὸ στοιχεῖον ὁμολογοῦντες. Ὁ μὲν γὰρ αἰθήρ διὰ τὴν κουφότητα πρὸς τοὺς ἀνωτάτω χωρεῖ τόπους, ἥλιος δὲ καὶ σελήνη καὶ τῶν ὁμοδρόμων αὐτοῖς ἕκαστον ἄστρον τὴν ἐν κύκλῳ φορὰν δινούμενα διατελεῖ, τῆς πυρώδους οὐσίας ἄλλην τινὰ δύναμιν ἔχοντα.

23 14 Διὰ τούτων ἀπάντων ὑπεσήμενεν ἡμῖν τὰ πρωτοπαγῆ στοιχεῖα τῆς φύσεως. Καὶ περὶ αὐτοῦ μηδεὶς λεγέτω, πῶς μὲν ὁ αἰθήρ προσαγορεύεται Ζεὺς, Ἀΐδην δ' ὀνομάζει τὸν ἄερα καὶ συμβολικοῖς ὀνόμασι τὴν φιλοσοφίαν ἀμαυροῖ· παράδοξον γὰρ οὐδέν, εἰ ποιητὴς τις ὦν ἀλληγορεῖ, καὶ τῶν προηγουμένως φιλοσοφούντων τούτῳ τῷ τρόπῳ χρωμένων.

24 3 Ὁ γοῦν σκοτεινὸς Ἡράκλειτος ἀσαφῆ καὶ διὰ συμβόλων εἰκάζεσθαι δυνάμενα θεολογεῖ τὰ φυσικά δι' ὧν φησί· Θεοὶ θνητοί· [τ'] ἄνθρωποι ἀθάνατοι, ζῶντες τὸν ἐκείνων θάνατον, θνήσκοντες τὴν ἐκείνων ζωὴν· καὶ πάλιν· Ποταμοῖς τοῖς αὐτοῖς ἐμβαίνομεν τε καὶ οὐκ ἐμβαίνομεν, εἴμεν τε καὶ οὐκ εἴμεν· ὅλον τε τὸ περὶ φύσεως αἰνιγματῶδες ἀλληγορεῖ.

24 6 Τί δ' ὁ Ἀκραγαντίνος Ἐμπεδοκλῆς; οὐχὶ τὰ τέτταρα στοιχεῖα βουλόμενος ἡμῖν ὑποσημῆναι τὴν Ὀμηρικὴν ἀλληγορίαν μεμίμηται; Ζεὺς ἀργῆς Ἥρη τε φερέσβιος ἡδ' Ἀιδωνεύς Νηστὶς θ', ἢ

δακρύοις τέγγει κρούνωμα βρότειον. Ζῆνα μὲν εἶπε τὸν αἰθέρα, γῆν δὲ τὴν Ἥραν, Ἀιδωνέα δὲ τὸν ἄερα, τὸ δὲ δακρύοις τεγγόμενον κρούνωμα βρότειον τὸ ὕδωρ.

24 8 Οὐ δὴ παράδοξον, εἰ τῶν προηγουμένως ὁμολογούντων φιλοσοφεῖν ἀλληγορικοῖς ὀνόμασι χρησαμένων ὁ ποιητικὴν ἐπαγγελλόμενος ἐξ ἴσου τοῖς φιλοσόφοις ἡλληγόρησε. Λοιπὸν οὖν σκοπῶμεν, εἰ ἡ κατὰ Διὸς ἐπιβουλή τῶν στοιχείων ἐστὶν ἀπαρίθμησις καὶ φυσικωτέρας ἄπτεται θεωρίας.

25 2 Φασὶ τοίνυν οἱ δοκιμώτατοι φιλόσοφοι ταῦτα περὶ τῆς διαμονῆς τῶν ὄλων· ἕως μὲν ἂν ἀφιλονεικος ἡ ἁρμονία τὰ τέτταρα στοιχεῖα διακρατῇ, μηδενὸς ἐξαιρέτως ὑπερδυναστεύοντος, ἀλλ' ἐκάστου κατ' ἐμμέλειαν ἦν εἴληχε τάξιν οἰκονομοῦντος, ἀκινήτως ἕκαστα μένειν· εἰ δ' ἐπικρατῆσάν τι τῶν ἐν αὐτοῖς καὶ τυραννῆσαν εἰς πλείω φορὰν παρέλθοι, τὰ λοιπὰ συγχυθέντα τῇ τοῦ κρατοῦντος ἰσχύϊ μετ' ἀνάγκης ὑπείξουσιν.

25 5 Πυρὸς μὲν αἰφνιδίως ἐκξέσαντος ἀπάντων ἔσεσθαι κοινὴν ἐκπύρωσιν, εἰ δ' ἄθροῦν ὕδωρ ἐκραγείη, κατακλυσμῷ τὸν κόσμον ἀπολεῖσθαι. Διὰ τούτων τοίνυν τῶν ἐπῶν μέλλουσάν τινα ταραχὴν ἐν τοῖς ὅλοις Ὀμηρος ὑποσημαίνει· Ζεὺς γάρ, ἡ δυνατωτάτη φύσις, ὑπὸ τῶν ἄλλων ἐπιβουλεύεται στοιχείων, Ἥρας μὲν, τοῦ ἀέρος, Ποσειδῶνος δέ, τῆς ὑγρᾶς φύσεως, Ἀθηνᾶς δέ, τῆς γῆς, ἐπεὶ δημιουργὸς ἐστὶν ἀπάντων καὶ θεὸς ἐργάνῃ.

25 8 Ταῦτα δὴ τὰ στοιχεῖα πρῶτον μὲν συγγενῇ διὰ τὴν ἐν ἀλλήλοις ἀνάκρασιν· εἶτα συγχύσεως παρὰ μικρὸν αὐτοῖς γενομένης εὐρέθῃ βοηθὸς ἡ πρόνοια.

25 10 Θέτιν δ' αὐτὴν εὐλόγως ὠνόμασεν· αὕτη γὰρ ὑπέστη τῶν ὄλων εὐκαιρον ἀπόθεσιν, ἐν τοῖς ἰδίοις νόμοις ἰδρύσασα τὰ στοιχεῖα. Σύμμαχος δ' αὐτῇ γέγονεν ἡ βριαρὰ καὶ πολύχειρ δύναμις· τὰ γὰρ τηλικαῦτα τῶν πραγμάτων νοσήσαντα πῶς ἄλλως δύναιτο πλὴν μετὰ μεγάλης βίας ἀναρρωσθῆναι; Καὶ τὸ μὲν ἄφυκτον ἔγκλημα περὶ τῶν Διὸς ἀσεβῶν δεσμῶν οὕτω φυσικὴν ἀλληγορίας ἔχει θεωρίαν.

26 1 Ἐγκαλοῦσι δ' Ὀμήρῳ περὶ τῆς Ἥφαιστου ρίψεως τὸ μὲν πρῶτον ὅτι χωλὸν αὐτὸν ὑφίσταται, τὴν θεῖαν ἀκρωτηριάζων φύσιν, εἶθ' ὅτι καὶ παρὰ μικρὸν ἦκε κινδύνου. Πᾶν, γάρ φησι, δ' ἡμᾶρ φερόμην, ἅμα δ' ἡελίῳ καταδύντι κάππεσον ἐν Λήμνῳ.

26 2 ὀλίγος δ' ἔτι θυμὸς ἐνῆεν. Καὶ τούτοις δ' ὑποκρύπτεται τις Ὀμήρῳ φιλόσοφος νοῦς· οὐ πλάσμασι ποιητικοῖς τοὺς ἀκούοντας τέρπων αὐτίκα χωλὸν ἡμῖν παραδέδωκεν Ἥφαιστον, οὐ τὸν ἐξ Ἥρας καὶ Διὸς μυθούμενον παῖδα· τοῦτο γὰρ ἀπρεπὲς ὄντως ἱστορεῖν περὶ θεῶν.

26 6 Ἀλλ' ἐπεὶ ἡ πυρὸς οὐσία διπλῇ, καὶ τὸ μὲν αἰθέριον, ὡς ἔναγχος εἰρήκαμεν, ἐπὶ τῆς ἀνωτάτω τοῦ παντὸς αἰώρας οὐδὲν ὕστεροῦν ἔχει πρὸς τελειότητα, τοῦ δὲ παρ' ἡμῖν πυρὸς ἡ ὕλη, πρόσγειος οὖσα, φθαρτὴ καὶ διὰ τῆς ὑποστρεφούσης παρ' ἕκαστα ζωπυρουμένη, διὰ τοῦτο τὴν ὀξυτάτην φλόγα συνεχῶς Ἥλιόν τε καὶ Δία προσαγορεύει, τὸ δ' ἐπὶ γῆς πῦρ Ἥφαιστον, ἐτοίμως ἀπτόμενόν τε καὶ σβεννύμενον· ὅθεν εἰκότως κατὰ σύγκρισιν ἐκείνου τοῦ ὀλοκλήρου τοῦτο νενόμισται χωλὸν εἶναι τὸ πῦρ.

26 9 Ἄλλως τε καὶ πᾶσα ποδῶν πήρωσις αἰεὶ τοῦ διαστηρίζοντος ἐπιδεῖται βάκτρον· τὸ δὲ παρ' ἡμῖν πῦρ, ἄνευ τῆς τῶν ξύλων παραθέσεως οὐ δυνηθὲν ἂν ἐπὶ πλεῖον παραμεῖναι, συμβολικῶς χωλὸν εἴρηται.

26 11 Τὸν γοῦν Ἥφαιστον οὐκ ἀλληγορικῶς ἐν ἑτέροις ἀλλὰ διαρρήδην φησὶν Ὀμηρος εἶναι· Σπλάγχνα δ' ἄρ' ἀμπεύαντες ὑπείρεχον Ἥφαιστοιο· μεταληπτικῶς ὑπὸ τοῦ Ἥφαιστου τὰ σπλάγχνα φησὶν ὀπτᾶσθαι. Καὶ μὴν ἀπ' οὐρανοῦ ριπτούμενον αὐτὸν ὑφίσταται· φυσικῶς γὰρ κατ' ἀρχὰς οὐδέπω τῆς τοῦ πυρὸς χρήσεως ἐπιπολαζούσης ἄνθρωποι χρονικῶς χαλκοῖς τισιν

ὄργανοις κατεσκευασμένοις ἐφειλκύσαντο τοὺς ἀπὸ τῶν μετεώρων φερομένους σπινθήρας, κατὰ τὰς μεσημβρίας ἐναντία τῷ ἡλίῳ τὰ ὄργανα τιθέντες.

- 26 14 Ὅθεν οἶμαι δοκεῖ καὶ Προμηθεὺς ἀπ' οὐρανοῦ διακλέψαι τὸ πῦρ, ἐπειδὴ περ τέχνης προμήθεια τῶν ἀνθρώπων ἐπενόησε τὴν ἐκεῖθεν ἀπόρροιαν αὐτοῦ. Λῆμνον δὲ πρῶτον οὐκ ἀλόγως ἐμύθευσε τὴν ὑποδεξαμένην τὸ θεόβλητον πῦρ· ἐνταῦθα γὰρ ἀνιένται ἐγγυγηγενοὺς πυρὸς αὐτόματοι φλόγες.
- 26 16 Δηλοῖ δὲ σαφῶς, ὅτι τοῦτο θεωρητόν ἐστι τὸ πῦρ, ἐξ ὧν ἐπήνεγκεν· ὀλίγος δ' ἔτι θυμὸς ἐνῆεν. Ἀπόλλυται γὰρ εὐθέως μαρανθέν, εἰ μὴ λάβοιτο τῆς διαφυλάττειν αὐτὸ δυναμένης προνοίας. Καὶ ταῦτα μὲν περὶ Ἡφαίστου φιλοσοφητέον.
- 27 2 Ἐὼ γὰρ ἐπὶ τοῦ παρόντος ὡς τερατεῖαν τινὰ τὴν Κράτητος φιλοσοφίαν, ὅτι Ζεὺς ἀναμέτρῃσιν τοῦ παντὸς ἐσπουδακῶς γενέσθαι δύο πυρσοῖς ἰσοδρομοῦσιν, Ἡφαίστῳ τε καὶ Ἡλίῳ, διετεκμήρατο τοῦ κόσμου τὰ διαστήματα, τὸν μὲν ἄνωθεν ἀπὸ τοῦ βηλοῦ καλουμένου ρίψας, τὸν δ' ἀπ' ἀνατολῆς εἰς δύσιν ἀφείς φέρεσθαι· διὰ τοῦτ' ἀμφοτέροι καὶ συνεχρόνισαν, «ἅμα γὰρ ἡελίῳ καταδύντι κάππεσεν Ἡφαιστος ἐν Λήμνῳ».
- 27 4 Τοῦτο τοίνυν εἴτε κοσμικὴ τις ἀναμέτρησις, εἴθ' ὃ μᾶλλον ἀληθές ἐστιν, ἀλληγορικὴ τοῦ καθ' ἡμᾶς πυρὸς ἀνθρώποις παραδόσις, οὐδὲν ἀσεβὲς ὑπὲρ Ἡφαίστου παρ' Ὀμήρῳ λέλεκται. Καὶ μὴν ἐπὶ τῆς δευτέρας ῥαψωδίας ἀνακομιζομένων τῶν Ἑλλήνων Ὀδυσσεὶ διαποροῦντι παρέστηκεν οὐκ ἄλλη τις, ἀλλ' ἡ θεία φρόνησις, ἣν Ἀθηναῖον ὀνομάζει.
- 28 2 Καὶ τὴν ἀποστελλομένην Ἴριν ἄγγελον τοῦ Διὸς τὸν εἵροντα λόγον ὑφίσταται, ὥσπερ Ἑρμῆν τὸν ἐρμηνεύοντα· δύο γὰρ ἄγγελοι θεῶν, οὐδενὸς ἄλλου πλην ἐπώνυμοι τῆς κατὰ τὸν λόγον ἐρμηνείας.
- 28 4 Ἀλλ' ἀπρεπῶς Ἀφροδίτῃ μαστροπεύει πρὸς Ἀλέξανδρον Ἑλένην. Ἀγνοοῦσι γὰρ ὅτι νῦν λέγει τὴν ἐν τοῖς ἐρωτικοῖς πάθεσιν ἀφροσύνην, ἣ μεσίτης ἐστὶ καὶ διάκονος αἰεὶ μειρακιώδους ἐπιθυμίας· αὕτη καὶ τόπον εὗρεν ἐπιτήδειον, ὅπου τὸν Ἑλένης δίφρον ἀφιδρύσει, καὶ ποικίλοις μαγγάνοις ἐκατέρων κινεῖ τὸν πόθον, Ἀλεξάνδρου μὲν ἐρωτικῶς ἔτι διακειμένου, τῆς δ' Ἑλένης μετανοεῖν ἀρχομένης.
- 28 7 Διὸ δὴ κατ' ἀρχὰς ἀντειποῦσα τοῦσχατον ὑπέικει, μεταξὺ δυοῖν φερομένη παθῶν, ἔρωτός τε τοῦ πρὸς Ἀλέξανδρον καὶ αἰδοῦς τῆς πρὸς Μενέλαον. Ἡ γε μὴν εὐωχουμένοις ὑποδιακονουμένη κατ' ἀρχὰς Ἡβῇ τίς ἂν εἴη πλην ἡ διηνεκῶς ἐν ταῖς εὐφροσύναις νεότης; οὐδὲν γὰρ ἐν οὐρανῷ γῆρας, οὐδ' ὕπεστί τι τῆς θείας φύσεως ἔσχατον βίου νόσημα.
- 29 3 Πάσης δ' ἐξαιρέτως θυμηδίας ὥσπερ εἰ συνεκτικὸν ὄργανόν ἐστιν ἡ τῶν συνεληλυθότων ἐπὶ τὴν εὐφροσύνην ἀκμή. Περὶ μὲν γε τῆς Ἑριδος οὐδ' ὑπεσταλμένως ἠλληγόρησεν οὐδ' ὥστε δεῖσθαι λεπτῆς τινος εἰκασίας, ἀλλ' ἐκ τοῦ φανεροῦ τὰ κατ' αὐτὴν πεπόμευκεν· Ἡ τ' ὀλίγη μὲν πρῶτα κορύσσεται, αὐτὰρ ἔπειτα οὐρανῷ ἐστήριξε κάρη καὶ ἐπὶ χθονὶ βαίνει.
- 29 5 Διὰ γὰρ τούτων τῶν ἐπῶν οὐ θεὰ τις οὕτω παντάπασιν τερατώδης ὕφ' Ὀμήρου μεμόρφωται, τὰς πρὸς ἑκάτερον μεταβολὰς τοῦ σώματος ἀπίστους ἔχουσα καὶ ποτὲ μὲν ἐπὶ γῆς ἐρριμμένη ταπεινή, ποτὲ δ' εἰς ἄπειρον αἰθέρος ἐκτειναμένη μέγεθος, ἀλλ' ὃ συμβέβηκεν αἰεὶ τοῖς φιλονεικοῦσι πάθος ἐκ ταύτης τῆς ἀλληγορίας διετύπωσεν· ἀρξαμένη γὰρ ἀπὸ λιτῆς αἰτίας ἡ ἔρις, ἐπειδὴν ὑποκινηθῇ, πρὸς μέγα δὴ τι κακοῦ διογκοῦται.
- 30 1 Καὶ ταυτὶ μὲν ἴσως μετριώτερα. Πολλὴ δὴ καθ' Ὀμήρου τραγωδία σκηνοβατεῖται παρὰ τοῖς ἀγνωμόνως αὐτὸν ἐθέλουσι συκοφαντεῖν, ὅτι παρεισάγει κατὰ τὴν πέμπτην ῥαψωδίαν τιτρωσκομένους θεοὺς, Ἀφροδίτην τὸ πρῶτον ὑπὸ Διομήδους, εἴτ' Ἀρην. Προστιθέασι δὲ τούτοις, ὅσα κατὰ παρηγορίαν ἡ Διώνη περὶ τῶν ἔτι πρότερον ἡτυχηκότων ἀπαγγέλλει θεῶν.

Ἐν μέρει δ' ὑπὲρ ἐκάστου τὸν λόγον ἀποδώσομεν ἡμεῖς οὐδεμιᾶς ἐκτὸς ὄντα φιλοσοφίας. Διομήδης γὰρ Ἀθηναῖν ἔχων σύμμαχον, τουτέστι τὴν φρόνησιν, ἔτρωσεν Ἀφροδίτην, τὴν ἀφροσύνην, οὐ μὰ Δία οὐ θεάν τινα, τὴν δὲ τῶν μαχομένων βαρβάρων ἀλογιστίαν.

30 5 Αὐτὸς μὲν γὰρ ἄτε διὰ πάσης ἐληλυθὼς πολεμικῆς μαθήσεως καὶ τοῦτο μὲν ἐν Θήβαις, τοῦτο δ' ἐν Ἰλίῳ δεκαετὴ χρόνον ἐμφρόνως τοῦ μάχεσθαι προϊστάμενος, ἐξ εὐμαροῦς διώκει τοὺς βαρβάρους· οἱ δ', ἀναίσθητοι καὶ λογισμῶν ὀλίγα κοινωνοῦντες, ὑπ' αὐτοῦ διώκονται καθάπερ ὄιες πολυπάμμονος ἀνδρὸς ἐν αὐλῇ.

30 7 Πολλῶν οὖν φονευομένων ἀλληγορικῶς Ὅμηρος τὴν βαρβαρικὴν ἀφροσύνην ὑπὸ Διομήδους τετρωσθαι παρεισήγαγεν. Ὁμοίως δ' ὁ Ἄρης οὐδὲν ἐστὶν ἄλλο πλὴν ὁ πόλεμος, παρὰ τὴν ἀρὴν ὠνομασμένος, ἥπερ ἐστὶ βλάβη.

31 2 Γένοιτο δ' ἂν ἡμῖν τοῦτο σαφὲς ἐκ τοῦ λέγειν αὐτὸν μαινόμενον, τυκτὸν κακόν, ἀλλοπρόσαλλον· ἐπιθέτοις γὰρ ἀρμόζουσι πολέμῳ κέχρηται μᾶλλον ἢ θεῷ. Μανίας γάρ εἰσι πλήρεις ἅπαντες οἱ μαχόμενοι, πρὸς τὸν κατ' ἀλλήλων φόνον ἐνθουσιαστικῶς ζέσαντες· καὶ τὸ ἀλλοπρόσαλλον ἐτέρωθί που διὰ πλειόνων ἐξηγεῖται λέγων· ζυνὸς Ἐνυάλιος, καὶ τε κτανέοντα κατέκτα.

31 5 Νεμεσηταὶ γὰρ αἱ πολέμων ἐπ' ἀμφοτέρα ῥοπαί, καὶ τὸ νικηθὲν οὐδὲ προσαντῆσαν αἰφνίδιον πολλάκις ἐκράτησεν· ὥστε τῆς ἐν ταῖς μάχαις ἀμφιβολίας ἄλλοτε πρὸς ἄλλους μεταφοιτώσης ἐτύμως κακὸν ἀλλοπρόσαλλον εἶρηκε πρὸς τὸν πόλεμον. Ἐτρώθη δ' ὑπὸ Διομήδους Ἄρης οὐ κατ' ἄλλο τι μέρος, ἀλλὰ «νεῖατον ἐς κενεῶνα», σφόδρα πιθανῶς· ἐπὶ γὰρ τὰ κενὰ τῆς μὴ πάνυ φρουρουμένης τῶν ἀντιπάλων τάξεως παρεισελθὼν εὐμαρῶς ἐτρέψατο τοὺς βαρβάρους.

31 8 Καὶ μὴν χάλκεον λέγει τὸν Ἄρην τὰς τῶν μαχομένων πανοπλίας ὑποσημαίνων· σπάνιος γὰρ ἦν ὁ σίδηρος ἐν τῷ τότε πάλαι χρόνῳ, τὸ δὲ σύμπαν ἐσκέποντο χαλκῷ. Διὰ τοῦτο φησιν· Ὅσσε δ' ἄμερδεν αὐγὴ χαλκείη κορύθων ἀπὸ λαμπομενάων θωρήκων τε νεοσμήκτων.

31 10 Ἀναβοᾷ δὲ τρωθεὶς ὅσσον τ' ἐννεάχιλοι ἐπίαχον ἢ δεκάχιλοι. Καὶ τοῦτο δὲ τεκμήριον πολλῶν διωκομένων πολεμίων· οὐ γὰρ ἂν εἷς θεὸς ἀνεβόησε τοσοῦτον, ἀλλ' ἡ φεύγουσα μυριάνδρος οἶμαι τῶν βαρβάρων φάλαγξ. Ὡστ' ἐναργέσι τεκμηρίοις καὶ διὰ τῶν κατὰ μέρος ἐδείξαμεν οὐκ Ἄρην τὸν τετρωμένον ὑπὸ Διομήδους, ἀλλὰ τὸν πόλεμον.

32 1 Αὐταὶ δ' ἐν παρεκβάσει τῶν προτέρων ἀλληγοριῶν, δι' ὧν καὶ τεχνικωτέραν ἔχουσιν ἐμπειρίαν, ἐν οἷς φησί· Τλῆ μὲν Ἄρης, ὅτε μιν Ὡτος κρατερός τ' Ἐπιάτης, παῖδες Ἀλῳῆος, δῆσαν κρατερῷ ἐνὶ δεσμῷ. Γεννικοὶ γὰρ οὗτοι οἱ κατ' ἀλκὴν νεανίαὶ ταραχῆς καὶ πολέμου μεστὸν ἤδεσαν τὸν βίον· οὐδεμιᾶς δ' εἰρηνικῆς ἀναπαύσεως μέσης τοὺς παρ' ἕκαστα κάμνοντας ἀνείσης, ἰδίους ὅπλοις ἐκστρατευσάμενοι τὴν ἐπιπολάζουσαν ἀηδίαν ἀνέστειλαν.

32 4 Ἀχρι μὲν οὖν τρεισκαίδεκα μηνῶν ἀκλινῆς καὶ ἀστασίαςτος αὐτῶν ὁ οἶκος, ἐν ὁμοιοῖα τε τὴν εἰρήνην διεστρατήγει· μητρὶα δὲ παρεισπεσοῦσα καὶ φιλόνηκος οἰκίας νόσος ἀνέτρεψε τὴν προτέραν εὐστάθειαν· ἐκ δευτέρου δὲ πάλιν ὁμοίας ταραχῆς ἀναφθείσης ἔδοξεν ὁ Ἄρης ἀπὸ τοῦ δεσμοτηρίου λελύσθαι, τουτέστιν ὁ πόλεμος.

33 1 Ἡρακλέα δὲ νομιστέον οὐκ ἀπὸ σωματικῆς δυνάμεως ἀναχθέντα τοσοῦτον ἰσχύσαι τοῖς τότε χρόνοις, ἀλλ' ἀνὴρ ἔμφρων καὶ σοφίας οὐρανοῦ μύστης ὥσπερ κατὰ βαθείας ἀχλὺς ἐπιδεδυκυῖαν ἐφώτισε τὴν φιλοσοφίαν, καθάπερ ὁμολογοῦσι καὶ Στωικῶν οἱ δοκιμώτατοι. Περὶ μὲν οὖν τῶν ἄλλων ἄθλων, ὅποσοι τῆς παρ' Ὀμήρῳ μνήμης ὑστεροῦσι, τί δεῖ παρὰ καιρὸν ἐκμηκύνειν φιλοτεχνοῦντας; ὅτι κάπρον μὲν εἴλε, τὴν ἐπιπολάζουσαν ἀνθρώποις ἀκολασίαν, λέγοντα δέ, τὴν ἀκρίτως ὀρμῶσαν ἐφ' ἧ μὴ δεῖ φορὰν· κατ' αὐτὸ δὲ θυμοὺς ἀλογίστους πεδήσας τὸν ὕβριστήν ταῦρον ἐνομίσθη δεδεκέναι· δειλίαν γε μὴν ἐφυγάδευσεν ἐκ τοῦ βίου, τὴν Κερυνεῖαν ἔλαφον.

- 33 6 Καί τις ἀπρεπῶς ὀνομαζόμενος ἄθλος ἐκμεμόχθηται διακαθήραντος αὐτοῦ τὴν <πολύχουν κόπρον τὴν> ἐπιτρέχουσιν ἀνθρώποις ἀηδίαν. Ὅρνεις δέ, τὰς συνηνέμους ἐλπίδας, αἱ βόσκουσι τὸν βίον ἡμῶν, ἀπεσκέδασε [δὲ] καὶ τὴν [πολύχουν κόπρον καὶ] πολυκέφαλον ὕβριν, ἥτις ὅταν ἐκκοπῇ πάλιν ἄρχεται βλαστάνειν, ὥσπερ ὕδραν τινὰ διὰ πυρὸς τῆς παραινέσεως ἐξέκοψεν.
- 33 9 Αὐτός γε μὴν ὁ τρικέφαλος δειχθεὶς ἡλίῳ κέρβερος εἰκότως ἂν τὴν τριμερῆ φιλοσοφίαν ὑπαινίττοιο· τὸ μὲν γὰρ αὐτῆς λογικόν, τὸ δὲ φυσικόν, τὸ δὲ ἡθικὸν ὀνομάζεται· ταῦτα δ' ὥσπερ ἀφ' ἑνὸς αὐχένος ἐκπεφυκότες τριχῇ κατὰ κεφαλὴν μερίζεται.
- 34 1 Περὶ μὲν δὴ τῶν ἄλλων, ὥσπερ εἶπον, ἄθλων ἐν συντόμῳ δεδήλωται. Τετρωμένην δ' Ὀμηρος ὑπεστήσατο τὴν Ἥραν, τοῦτο ἀκριβῶς παραστήσαι βουλόμενος, ὅτι τὸν θολερὸν ἀέρα καὶ πρὸς τῆς ἐκάστου διανοίας ἐπαχλύοντα πρῶτος Ἡρακλῆς θεῖω χρησάμενος λόγῳ διήρθρωσε, τὴν ἐκάστου τῶν ἀνθρώπων ἀμαθίαν πολλαῖς νοουθεσίαις κατατρώσας.
- 34 3 Ὅθεν ἀπὸ γῆς εἰς οὐρανὸν ἀφίησι τὰ τόξα. Πᾶς γὰρ ἀνὴρ φιλόσοφος ἐν θνητῷ καὶ ἐπιγίῳ τῷ σώματι πτηνὸν ὥσπερ τι βέλος τὸν νοῦν εἰς τὰ μετάρσια διαπέμπεται. Τεχνικῶς δὲ προσέθηκεν εἰπὼν· «ἰὼ τριγλώχινι βαλὼν», ἵνα διὰ συντόμου τὴν τριμερῆ φιλοσοφίαν ὑπὸ τοῦ τριγλώχινος ὑποσημνήσῃ βέλους.
- 34 5 Μεθ' ἡμέραν δὲ τετόξευκε καὶ τὸν Ἀἰδην· οὐδεὶς γὰρ ἄβατος φιλοσοφία χῶρος, ἀλλὰ μετ' οὐρανὸν ἐζήτησε τὴν κατωτάτῃ φύσιν, ἵνα μηδὲ τῶν νέρθεν ἀμύητος ᾖ. Τὸν οὖν ἀλαμπῇ καὶ πᾶσιν ἀνθρώποις ἄβατον Ἀἰδην ὁ τῆς σοφίας οἰστὸς εὖστοχα βληθεὶς διευκρίνησεν.
- 34 7 Ὡσθ' αἱ Ἡρακλέους χεῖρες ἀγνεύουσι παντὸς Ὀλυμπίου μύσους. Ἀρχηγὸς δὲ πάσης σοφίας γενόμενος ἀλληγορικῶς παρέδωκε τοῖς μετ' αὐτὸν ἀρύσασθαι κατὰ μέρη πάνθ' ὅσα πρῶτος πεφιλοσόφηκε.
- 35 1 Νομίζουσι τοίνυν ἔνιοι μηδὲ Διόνυσον εἶναι παρ' Ὀμήρῳ θεόν, ἐπειδὴ περ ὑπὸ Λυκούργου διώκεται καὶ μόλις δοκεῖ σωτηρίας τυχεῖν θετίδος αὐτῷ παραστάσης. Τὸ δ' ἐστὶν οἴνου συγκομιδῆς γεωργοῖς ἀλληγορία, δι' ὧν φησὶν· Ὅς ποτε μαινομένοιο Διωνύσοιο τιθήνας σεῦε κατ' ἡγάθεον Νυσήϊον· αἱ δ' ἅμα πᾶσαι θύσθλα χαμαὶ κατέχευον, ὑπ' ἀνδροφόνοιο Λυκούργου θεινόμεναι βουπλήγι.
- 35 2 Διωνυσὸς δὲ φοβηθεὶς δύσεθ' ἄλδος κατὰ κύμα, θέτις δ' ὑπεδέξατο κόλπῳ δειδιότα. Μαινόμενον μὲν εἶρηκεν ἀντὶ Διόνυσου τὸν οἶνον, ἐπειδὴ περ οἱ πλείονι τῷ ποτῷ χρώμενοι τοῦ λογισμοῦ διασφάλλονται· ὥσπερ τὸ δέος εἰ τύχοι χλωρὸν λέγει, καὶ πευκεδανὸν τὸν πόλεμον· ἃ γὰρ ἀπ' αὐτῶν συμβαίνει, ταῦτα ἐκείνοις περιῆψεν, ὅθεν ἄρχεται τὰ πάθη.
- 35 4 Λυκοῦργος δ' ἀνὴρ εὐαμπέλου λήξεως δεσπότης μετὰ τὴν ὀπωρινὴν ὥραν, ὅτε συγκομιδὴ τῶν Διονυσιακῶν καρπῶν ἐστίν, ἐπὶ τὴν εὐφορωτάτην ἐξεληλύθει Νύσαν· τιθήνας δὲ νομίζειν δεῖ τὰς ἀμπέλους. Καὶ μετὰ τοῦτο ἔτι δρεπομένων τῶν βοτρυῶν φησί· «Διωνυσὸς δὲ φοβηθεὶς»· ἐπειδὴ περ ὁ μὲν φόβος εἴωθε τρέπειν τὴν διάνοιαν, ὁ δὲ τῆς σταφυλῆς καρπὸς τρέπεται θλιβόμενος εἰς οἶνον.
- 35 6 Ἔθος γε μὴν τοῖς πολλοῖς ἐπὶ φυλακῇ τοῦ διαμένειν ἀκλινῇ τὸν καρπὸν ἐπικιρνᾶναι θαλαττίῳ ὕδατι· παρὰ τοῦτο ὁ Διόνυσος δύσεθ' ἄλδος κατὰ κύμα.
- 35 7 Θέτις δ' ὑπεδέξατο κόλπῳ, ἢ τελευταία μετὰ τὴν ἀπόθλιψιν τοῦ καρποῦ θέσις· αὕτη γὰρ ἐσχάτη δέχεται τὸν οἶνον. «Δειδιότα», τὸν ἐν ἀρχῇ τοῦ νεοθλιβοῦς γλεύκους παλμὸν καὶ τὴν μεθαρμόζουσιν ὀρμὴν· δέος εἶπε γὰρ τρόμον.

Οὕτως Ὅμηρος οὐ φιλοσοφεῖν μόνον ἀλληγορικῶς ἀλλὰ καὶ γεωργεῖν [θεωρεῖν] ἐπίσταται. Φυσικῆς δ' ἄπτεται θεωρίας καὶ ὅταν ὁ Ζεὺς εἰς τὸ αὐτὸ συναθροίσας τοὺς θεοὺς ἅπαντας ἄρχηται τῶν μεγάλων ἀπειλῶν ἀκροτάτῃ κορυφῇ πολυδειράδος Οὐλύμποιο.

- 36 2 Πρῶτος ἔστηκεν αὐτός, ἐπειδὴ τὴν ἀνωτάτῳ τάξιν, ὥσπερ ἐδηλοῦμεν, ἡ αἰθεριώδης ἐπέχει φύσις. Σειρὰν δ' ἀπήρτησεν ἀπὸ τοῦ αἰθέρος ἐπὶ πάντα χρυσεῖν· οἱ γὰρ δεινοὶ τῶν φιλοσόφων περὶ ταῦτα ἀνάμματα πυρὸς εἶναι τὰς τῶν ἀστέρων περιόδους νομίζουσι.
- 36 4 Τὸ δὲ σφαιρικὸν ἡμῖν τοῦ κόσμου σχῆμα δι' ἐνὸς ἐμέτρησε στίχου· τόσσον ἔνερθ' αἶδεω, ὅσον οὐρανὸς ἔστ' ἀπὸ γαίης. Μεσαιτάτῃ γὰρ ἀπάντων ἐστὶ τις οὔσα καὶ δύναμιν κέντρου ἐπέχουσα καθίδρυται βεβαίως ἡ γῆ πᾶσα.
- 36 6 Κύκλῳ δ' ὑπὲρ αὐτὴν ὁ οὐρανὸς ἀπαύστοις περιφοραῖς εἰλούμενος ἀπ' ἀνατολῆς εἰς δύσιν τὸν αἰὲ δρόμον ἐλαύνει, συγκαθέλκεται δ' ἡ τῶν ἀπλανῶν σφαῖρα. Πᾶσαί γε μὴν αἱ ἀπὸ τοῦ περιέχοντος ἀνωτάτῳ κύκλου φερόμεναι πρὸς τὸ κέντρον εὐθεῖαι καὶ κατ' ἀναγωγὰς εἰσὶν ἀλλήλαις ἴσαι.
- 36 8 Διὰ τοῦτο γεωμετρικῇ θεωρίᾳ τὸ σφαιρικὸν σχῆμα διεμέτρησεν, εἰπὼν· τόσσον ἔνερθ' αἶδεω, ὅσον οὐρανὸς ἔστ' ἀπὸ γαίης. Ἐνιοὶ δ' εἰσὶν οὕτως ἀμαθεῖς, ὡς αἰτιᾶσθαι τὸν Ὅμηρον καὶ περὶ τῶν Λιτῶν, εἰ τὰς Διὸς γονὰς οὕτως ὕβρισε διάστροφον αὐταῖς περιθεὶς ἀμορφίας χαρακτηρᾷ· Καὶ γὰρ τε Λιταί εἰσι Διὸς κοῦραι μέγαλοιο, χωλαί τε ῥυσαί τε παραβλῶπές τ' ὀφθαλμῷ.
- 37 2 Ἐν δὲ τούτοις τοῖς ἔπεισι τὸ τῶν ἱκετευόντων σχῆμα διαπέπλασται. Πᾶσα γὰρ οὖν συνειδήσις ἀμαρτόντος ἀνθρώπου βραδεῖα, καὶ μόλις οἱ δεόμενοι τοῖς ἱκετευομένοις προσέρχονται, τὴν αἰδῶ κατὰ ῥῆμα μετροῦντες οὔτε μὴν ἀτρεμέες δεδόρκασιν, ἀλλ' ὀπίσω τὰς τῶν ὁμμάτων βολὰς ἀποστρέφουσι. Καὶ μὴν ἔν γε τοῖς πρώτοις οὐδὲν γεγηθὸς τῶν ἱκετευόντων ἡ διάνοια περιτίθησιν ἔρευθος ἀλλ' ὠχρὰ κατηφῆς διὰ τῆς πρώτης ὀψεως ἐκκαλουμένη τὸν ἔλεον.
- 37 4 Ὅθεν εὐλόγως οὐ τὰς Διὸς θυγατέρας, ἀλλὰ τοὺς ἱκετεύοντας ἀπεφήνατο «χωλοὺς τε ῥυσοὺς τε παραβλῶπας τ' ὀφθαλμῷ», τοῦμπαλιν δὲ τὴν Ἄτην «σθεναράν τε καὶ ἀρτίπουν» Κρατερόν γὰρ αὐτῆς τὸ ἄφρον. Ἀλογίστου γὰρ ὁρμῆς ὑπόπλεως δρομὰς ὡς ἐπὶ πᾶσαν ἀδικίαν ᾤετο.
- 37 6 Παθῶν οὖν ἀνθρωπίνων ὥσπερ ἐζωγράφος Ὅμηρός ἐστιν, ἀλληγορικῶς τὸ συμβαῖνον ἡμῖν θεῶν περιθεὶς ὀνόμασιν. Οἶμαι δ' ἔγωγε καὶ τὸ Ἑλληνικὸν τεῖχος, ὃ πρὸς καιρὸν ἔρυμα τῆς ἰδίας ἀσφαλείας ἐπύργωσαν, οὐχ ὑπὸ τοῦ συμμάχου καθηρῆσθαι Ποσειδῶνος· ἀλλ' ὡς ὑετοῦ δαψιλοῦς γενομένου καὶ τῶν ἀπ' Ἰδης ποταμῶν πλημμυράντων συνέβη καταρριφῆναι, ὅθεν ἐπώνυμος τοῦ πάθους γέγονεν ὁ τῆς ὑγρᾶς φύσεως προστάτης Ποσειδῶν.
- 38 3 Εἰκὸς δὲ καὶ σεισμοῖς διατιναχθὲν ὑπονοστήσαι τὸ κατασκευάσμα· δοκεῖ δὲ ὁ Ποσειδῶν ἐνοσίγαιος καὶ σεισίχθων εἶναι τοῖς τοιούτοις τῶν παθημάτων ἐπιγραφόμενος. Ἀμέλει φησὶν· Αὐτὸς δ' Ἐνοσίγαιος ἔχων χεῖρεσσι τρίαιναν ἠγεῖτ', ἐκ δ' ἄρα πάντα θεμέλια κύμασι πέμπε φιτρῶν καὶ λάων, τὰ θέσαν μογέοντες Ἀχαιοί, σεισμοῦ τινος φορᾷ διαδονήσας ἐκ βάθρων τὰ τοῦ τείχους θεμέλια.
- 38 5 Δοκεῖ δέ μοι λεπτῶς ἐξετάζοντι τὰ τοιαῦτα μηδὲ τὸ κατὰ τὴν τρίαιναν ἀφιλοσόφητον εἶναι, δι' ἧς ὑφίσταται τοὺς λίθους ἀναμεμοχλεῦσθαι τοῦ τείχους. Τὰ γὰρ τοι σεισμῶν διαφέροντα τοῖς παθήμασιν οἱ φυσικοὶ λέγουσιν εἶναι ἴσα καὶ τινὰς ἰδίους χαρακτηρᾶς ὀνομάτων ἐπιγράφουσιν αὐτοῖς, βρασματίαν τινὰ καὶ χασματίαν καὶ κλιματίαν προσαγορεύοντες.
- 38 7 Τριπλαῖς οὖν καθώπλισεν ἀκμαῖς τὸν τῶν σεισμῶν αἴτιον θεόν. Ἀμέλει πρὸς βραχὺ κινηθέντος αὐτοῦ «τρέμε δ' οὔρεα μακρὰ καὶ ὕλη», τὸ τῶν σεισμῶν ἰδίωμα τοῦ ποιητοῦ διασημῆναντος ἡμῖν. Ἔτι τοίνυν πολλὴν τινα χλεύην καὶ μακρὸν ἠγοῦνται καταγέλωτα τοὺς ἀκαίρους Διὸς

ὑπνους ἐν Ἴδῃ καὶ τὴν ὄρειον ὥσπερ ἀλόγοις ζώοις ὑπεστρωμένην εὐνήν, ἐν ἧ δυσι τοῖς ἀφρονεστάτοις πάθει δεδούλωται Ζεὺς, ἔρωτι καὶ ὑπνῳ.

39 2 Νομίζω τοῖνυν ἔγωγε αὐτὰ ταῦτα δι' ἀλληγορίας ἐαρινὴν ὥραν ἔτους εἶναι, καθ' ἣν ἅπαντα φυτὰ καὶ πᾶσα ἐκ γῆς ἀνίεται χλόη τοῦ παγετώδους ἡσυχῇ δυομένου κρύους. Ὑφίσταται δὲ τὴν Ἥραν, τουτέστι τὸν ἄέρα, στυγνὸν ἀπὸ χειμῶνος ἔτι καὶ κατηφῇ διὰ τοῦτο οἶμαι πιθανῶς αὐτῆς «στυγερὸς ἔπλετο θυμός».

39 4 Μετὰ μικρὸν δ' ἀποκρουσαμένη τὸ συννεφές τῆς ἀηδίας λύματα πάντα κάθηρεν, ἀλείψατο δὲ λίπ' ἐλαίῳ, ἀμβροσίῳ ἐδανῶ, τό ῥα οἱ τεθυμένον ἦεν. Ἡ λιπαρὰ καὶ γόνιμος ὥρα μετὰ τῆς τῶν ἀνθέων εὐωδίας ὑποσημαίνεται τοιούτῳ χρίσματι τῆς Ἥρας ἀλειψαμένης.

39 6 Τούς τε πλοκάμους φησὶν αὐτὴν ἀναπλέξασθαι «καλοὺς, ἀμβροσίους, ἐκ κράτος ἀθανάτοιο», τὴν τῶν φυτῶν αἰνιττόμενος αὔξησιν, ἐπειδὴ δένδρον ἅπαν κομᾷ καὶ θριξὶν ὁμοίως ἀπὸ τῶν κλάδων ἀπαρτᾶται τὰ φύλλα. Δίδωσι δ' ἐγκόλπιον τῷ ἔαρι καὶ τὸν κεστὸν ἱμάντα, «ἐνθ' ἔνι μὲν φιλότης, ἐν δ' ἴμερος, ἐν δ' ὀαριστύς» ἐπειδὴ περ αὕτη μάλιστα τοῦ ἔτους ἡ ὥρα τὸ τερπνότατον ἐπλήρωσε τῶν ἡδονῶν μέρος· οὔτε γὰρ λίαν ὑπὸ τοῦ κρύους πεπήγαμεν, οὔτ' ἄγαν θαλπόμεθα· μεταίχιμιον δέ τι τῆς ἐκατέρωθεν εὐκρασίας ἐν τοῖς σώμασιν ἀνεῖται.

39 10 Τοῦτον τοῖνυν τὸν ἄέρα συνέμιξεν Ὀμηρος μετὰ μικρὸν τῷ αἰθέρι. Διὰ τοῦτο ἐπὶ τῆς ὑψηλοτάτης ἀκρωρείας καταλαμβάνεται Ζεὺς, ἐν ἧ «δι' ἡέρος αἰθέρ' ἵκανεν» ἐνθάδε κερνᾶται καθ' ἐν ἀναμιχθεὶς ὁ ἀήρ τῷ αἰθέρι.

39 12 Ἐμφαντικῶς οὖν τοῖς ὀνόμασιν εἶπεν· ἡ ῥα, καὶ ἀγκὰς ἔμαρπτε Κρόνου παῖς ἦν παράκοιτιν. Ἀγκαλίζεται γὰρ ἐν κύκλῳ περιέχων ὁ αἰθήρ ὑψηλωμένον αὐτῷ τὸν ἄέρα. Τῆς δὲ συνόδου καὶ κράσεως αὐτῶν τὸ πέρας ἐδήλωσε τὴν ἐαρινὴν ὥραν· Τοῖσι δ' ὑπὸ χθῶν διὰ φύεν νεοθηλέα ποιήν λωτόν θ' ἐρσήεντα ἰδὲ κρόκον ἢ δ' ὑάκινθον πυκνὸν καὶ μαλακόν, ὃς ἀπὸ χθονὸς ὑψός' ἔεργεν.

39 14 Ἴδια στέφη ταῦτα τῆς ἀρτιθαλοῦς ὥρας, ἐπειδὴν ἐκ τῶν χειμερίων παγετῶν ἡ στερίφη καὶ μεμυκυῖα γῆ τὰς κυοφορουμένας ἔνδον ὠδῖνας ἐκφήνη. Προσεπισφραγιζόμενος δὲ τοῦτο τὸν λωτόν εἶπεν ἐρσήεντα, τὸν δροσερὸν τῆς ἐαρινῆς καταστάσεως ἐμφανέστερον ποιῶν τοῦ καιροῦ.

39 15 Ἐπὶ δὲ νεφέλην ἔσσαντο καλὴν χρυσεῖην· στιλπναὶ δ' ἀπέπιπτον ἔρσαι. Τίς ἀγνοεῖ τοῦθ', ὅτι χειμῶνος μὲν ἐπάλληλα πυκνώματα τῶν νεφῶν ἐκμελαίνεται, καὶ μετὰ θολερᾶς ἀχλὺος κατηφῆς ἅπας ὁ οὐρανὸς ἀμαυροῦται, τοῦ δὲ ἁέρος ὑποσχίζοντος, ἀργὰ τὰ νέφη μαλακῶς ὑποσπείρεται ταῖς ἡλιακαῖς ἀκτῖσιν ἐναγκαλιζόμενα καὶ παραπλήσιόν τι χρυσαῖς μαρμαρυγαῖς ἀποστίλβει.

39 17 Τοῦτο δὲ τὸ περὶ τὴν Ἴδην κορυφαῖον ἡμῖν νέφος ὁ τῆς ἐαρινῆς ὥρας δημιουργὸς ἐφήλωσεν. Ἀλλ' ἐφεξῆς ἡ τῶν ἐπιφυομένων αὐτῷ τόλμα τοὺς Ἥρας δεσμοὺς αἰτιᾶται, καὶ νομίζουσιν ὕλην τινὰ δαψιλῇ τῆς ἀθέου πρὸς Ὀμηρον ἔχειν μανίας· Ἡ οὐ μέμνη, ὅτε τ' ἐκρέμω ὑπόθεν, ἐκ δὲ ποδοῖν ἄκμονας ἦκα δύω, περὶ χερσὶ δὲ δεσμὸν ἦλα χρύσειον, ἄρρηκτον; σὺ δ' ἐν αἰθέρι καὶ νεφέλῃσιν ἐκρέμω.

40 2 Λέληθε δ' αὐτούς, ὅτι τούτοις τοῖς ἔπεσιν ἡ τοῦ παντὸς ἐκτεθεολόγηται γένεσις, καὶ τὰ συνεχῶς ἀδόμενα τέτταρα στοιχεῖα τούτων τῶν στίχων ἐστὶ τάξις, καθάπερ ἤδη μοι λέλεκται· πρῶτος αἰθήρ καὶ μετὰ τοῦτον ἀήρ, εἴθ' ὕδωρ τε καὶ γῆ, τελευταῖα πάντων δημιουργὰ στοιχεῖα· ταῦτα δ' ἀλλήλοις ἐπικιρνώμενα ζωογονεῖται καὶ τῶν ἀψύχων ἀρχέγονα καθίσταται.

40 5

Ζεὺς τοίνυν ὁ πρῶτος τὸν ἑαυτοῦ ἀέρα κατήρηκεν, στερεοὶ δ' ἄκμονες ὑπὸ ταῖς ἐσχάταις ἀέρος βάσεσιν ὕδωρ τε καὶ γῆ. Καὶ τοῦτο ὅτι τοιοῦτόν ἐστιν, ἐφ' ἐκάστης λέξεως, εἴ τις ἀκριβῶς ἐθέλοι σκοπεῖν τάληθές, εὐρήσει.

40 6 Ἥ οὐ μέμνη, ὅτε τ' ἐκρέμω ὑψόθεν; Ἀπὸ γὰρ τῶν ἀνωτάτων καὶ μετεώρων τόπων φασὶν αὐτὴν ἀπηρτῆσθαι.

40 8 Περὶ χερσὶ δὲ δεσμὸν ἵηλα χρύσειον, ἄρρηκτον. Τί τοῦτο τὸ καινὸν αἰνίγμα τῆς κολακευοῦσης τιμωρίας; πῶς ὀργιζόμενος Ζεὺς πολυτελεῖ δεσμῷ τὴν κολαζομένην ἡμύνατο, χρυσοῦν ἀντὶ τοῦ κραταιοτέρου σιδήρου τὸν δεσμὸν ἐπινοήσας; ἀλλ' ἔοικε τὸ μεταίχμιον αἰθέρος τε καὶ ἀέρος χρυσῷ μάλιστα τὴν χροάν ἐμφορὲς εἶναι· πάνυ δὲ πιθανῶς καθ' ὃ μέρος ἀλλήλοις ἐπισυνάπτουσι—λήγων μὲν γὰρ ὁ αἰθήρ, ἀρχόμενος δὲ μετ' ἐκεῖνον ὁ ἀήρ—χρυσοῦν ὑπεστήσατο δεσμὸν.

40 12 Ἐπιφέρει γοῦν· σὺ δ' ἐν αἰθέρι καὶ νεφέλῃσιν ἐκρέμω τὸν ἄχρι νεφῶν τόπον ὀρίσας μέτρον ἀέρος. Ἐκ δὲ τῶν τελευταίων μερῶν τοῦ ἀέρος, ἃ καλεῖται πόδες, ἀπήρτησε στιβαρὰ βρίθη, γῆν τε καὶ ὕδωρ· ἐκ δὲ ποδοῖν ἄκμονας ἦκα δύο.

40 14 Πῶς ἂν εἶπε δεσμὸν «ἄρρηκτον», αὐτίκα τῆς Ἥρας λυθείσης, εἶγε τῷ μύθῳ προσεκτέον; ἀλλ' ἐπειδήπερ ἡ τῶν ὄλων ἀρμονία δεσμοῖς ἀρραγέσι συνωχύρωται καὶ δυσχερὴς ἡ τοῦ παντὸς εἰς τάναντία μεταβολή, τὸ μὴ δυνηθὲν ἂν διαζευχθῆναί ποτε κυρίως ὠνόμασεν ἄρρηκτον. Ταύτην δὲ τὴν τετράδα τῶν στοιχείων καὶ μετὰ μικρὸν ἐν τοῖς ὅρκοις διεσάφησεν Ἥρα· Ἴστω νῦν τόδε γαῖα καὶ οὐρανὸς εὐρύς ὑπερθεν καὶ τὸ κατειβόμενον Στυγὸς ὕδωρ.

41 2 Τρισὶ γὰρ ὅρκοις τὴν ὁμόφυλον αὐτῆς καὶ συγγενῇ φύσιν ὠνόμασεν, ὕδωρ τε καὶ γῆν καὶ τὸν ὑπερθεν οὐρανόν, τουτέστι τὸν αἰθέρα· τέταρτον γὰρ στοιχεῖον ἦν ἡ ὁμνύουσα. Διευπορῶν γέ τοι καὶ ἐπὶ καλοῖς ἀλληγορικῶς παριστάναι βουλόμενος ταυτὶ τὰ στοιχεῖα, καὶ μετ' ὀλίγον ἐν τοῖς Ποσειδῶνος πρὸς Ἴριν λόγοις αὐτὰ ταῦθ' ὑφίσταται λέγων· Ἥ τοι ἐγὼν ἔλαχον πολιὴν ἄλα ναιέμεν αἰεὶ παλλομένων, Αἰδῆς δ' ἔλαχε ζόφον ἡρόεντα, Ζεὺς δ' ἔλαχ' οὐρανὸν εὐρὺν ἐν αἰθέρι καὶ νεφέλῃσιν· γαῖα δ' ἔτι ξυνὴ πάντων καὶ μακρὸς Ὀλυμπος.

41 5 Οὐ μὰ Δι' οὐ κλῆρος ὁ μυθεύμενος ἐν Σικυῶνι ταῦτα καὶ διαίρεσις ἀδελφῶν οὕτως ἀνώμαλος, ὥς οὐρανὸν ἀντιθεῖναι θαλάττῃ καὶ ταρτάρῳ. Πᾶς γὰρ ὁ μῦθος ἡλληγόρηται περὶ τῶν ἐπ' ἀρχαῖς τεττάρων στοιχείων. Κρόνον μὲν γὰρ ὀνομάζει τὸν χρόνον κατὰ μετάληψιν ἐνὸς στοιχείου· πατὴρ δὲ τῶν ὄλων ὁ χρόνος, καὶ τελέως ἀμήχανόν τι γενέσθαι τῶν ὄντων δίχα χρόνου· διὸ δὴ ρίζα τῶν τεττάρων στοιχείων οὗτός ἐστι.

41 7 Μητέρα δ' αὐτοῖς ἔνειμεν εἶναι Ῥέαν, ἐπειδὴ ρύσει τινὶ καὶ ἀεννάῳ κινήσει τὸ πᾶν οἰκονομεῖται. Χρόνου δὲ καὶ ρύσεως τέκνα γῆν τε καὶ ὕδωρ, αἰθέρα τε καὶ ἀέρα σὺν αὐτῷ ὑπεστήσατο· καὶ τῇ μὲν πυρώδει φύσει τόπον ἔνειμεν οὐρανόν, τὴν δ' ὑγρὰν οὐσίαν Ποσειδῶνι προσέθηκε, τρίτον δ' Αἰδην τὸν ἀφώτιστον ἀέρα δηλοῖ, κοινὸν δὲ πάντων καὶ ἐδραιότατον ἀπεφάνηατο στοιχεῖον εἶναι τὴν γῆν ὥσπερ ἐστὶν τινὰ τῆς τῶν ὄλων δημιουργίας· γαῖα δ' ἐστὶ ξυνὴ πάντων καὶ μακρὸς Ὀλυμπος.

41 12 Καὶ διὰ τοῦτο δέ μοι δοκεῖ συνεχῶς ἀλληγορεῖν ὑπὲρ αὐτῶν, ἵν' ἡ δοκοῦσα τοῖς ἔπεσιν ἐφεδρεῦειν ἀσάφεια τῷ διηγεκῆι τῆς παραδόσεως ἢ γνωριμωτέρα. Τά γε μὴν ἐπὶ Σαρπηδόνι δάκρυα λύπην μὲν οὐ καταψεύδεται θεοῦ, ὃ καὶ παρ' ἀνθρώποις νόσημα· αὐτῷ δὲ βουλομένῳ τὰκριβὲς ἐρευνᾶν ἐπινοεῖται τρόπος ἀλληγορουμένης ἀληθείας.

42 2 Πολλάκις γὰρ ἐν ταῖς μεταβολαῖς τῶν μεγάλων πραγμάτων ἱστοροῦσι τεράστια τῷ βίῳ συμφέρεσθαι σημεῖα, ποταμῶν τε καὶ πηγῶν ναμάτων αἰμοφορύκτοις ρεύμασιν ἐκμιαινομένων, ὥς ἐπ' Ἀσωποῦ τε καὶ Δίρκης παραδιδόασιν οἱ παλαιοὶ μῦθοι. Λόγος δ' ἔχει καὶ κατὰ νεφῶν ψεκάδας ὑεσθαι φόνου τισὶ κηλῖσιν ἐπικεχρωσμένας.

- 42 4 Ἐπεὶ τοίνυν ἡ μεταβολὴ τῆς μάχης ἀθρόαν φυγὴν ἐμποιήσιν ἔμελλεν τοῖς βαρβάροις, ἐγγὺς δ' ἦν ὁ τοῦ κατ' ἀλκὴν ἀρίστου Σαρπηδόνοιο ὄλεθρος, ὥσπερ εἰ τεράστια προὔφανη ταύτης τῆς συμφορᾶς ἀγγελτικὰ αἵματοέσσας δὲ ψιάδας κατέχευεν ἔραζε. Τοῦτον δὲ τὸν φονέα ὄμβρον ἀλληγορικῶς εἴρηκεν αἰθέρος δάκρυα, Διὸς μὲν οὐ—ἄκλαυστος γάρ—, ἐκ δὲ τῶν ὑπεράνω τόπων ὥσπερ εἰ θρήνοις μεμιγμένου καταρραγέντος ὑετοῦ.
- 43 1 Ταυτὶ μὲν ἴσως ἐλάττω τεκμήρια περὶ τῶν ἡλληγορημένων· ἐπὶ μέντοι τῆς ὀπλοποιίας μεγάλη καὶ κοσμοτόκῳ διανοίᾳ τὴν τῶν ὄλων περιήθροισεν γένεσιν. Ὅθεν γὰρ αἱ πρῶται τοῦ παντὸς ἔφυσαν ἀρχαὶ καὶ τίς ὁ τούτων δημιουργὸς καὶ πῶς ἕκαστα πληρωθέντα διεκρίθη, σαφές τεκμηρίοις παρέστησε, τὴν Ἀχιλλέως ἀσπίδα τῆς κοσμικῆς περιόδου χαλκευσάμενος εἰκόνα.
- 43 3 Καὶ τὸ πρῶτον ὑπεστήσατο τῆς παντελοῦς δημιουργίας νύκτα καιρόν, ἐπειδήπερ αὕτη χρόνου πτερὰ πάτρια πρεσβεῖα κεκλήρωται, καὶ πρὶν ἢ διακριθῆναι τὰ νῦν βλεπόμενα, νῦξ ἦν τὸ σύμπαν, ὃ δὲ χάος ποιητῶν ὀνομάζουσι παῖδες. Οὐ γὰρ οὕτως ἄθλιόν τινα καὶ κακοδαίμονα παρεισάγει τὸν Ἥφαιστον, ὡς μὴδὲ νυκτὸς ἀνάπαυσιν ἔχειν τῆς χειρωνακτικῆς ἐργασίας, ὅπου γε καὶ παρ' ἀνθρώποις ἀθλίοις ἄτοπον εἶναι δοκεῖ τὸ μὴδὲ νύκτα τῶν πόνων ἐκχειρίαν ἄγειν.
- 43 5 Ἀλλ' οὐκ ἔστι ταῦτα χαλκεύων Ἀχιλλεὶ πανοπλίαν Ἥφαιστος οὐδ' ἐν οὐρανῷ βουνοὶ χαλκοῦ καὶ κασσιτέρου, ἀργύρου τε καὶ χρυσοῦ εἰσιν· ἀμήχανον γὰρ τὰς ἀηδεῖς καὶ φιλαργύρους γῆς νόσους ἐπ' οὐρανὸν ἀναβῆναι.
- 43 7 Φυσικῶς δὲ τῆς ἀμόρφου ποτὲ καὶ μὴ διακεκριμένης ὕλης τὸν καιρὸν ἀποφηνάμενος εἶναι νύκτα, δημιουργόν, ἡνίκα ἔμελλε πάντα μορφοῦσθαι, τὸν Ἥφαιστον ἐπέστησε, τουτέστι τὴν θερμὴν οὐσίαν· «πυρὸς» γὰρ δὴ, κατὰ τὸν φυσικὸν Ἡράκλειτον, «ἀμοιβὴ τὰ πάντα» γίνεται. Ὅθεν συνοικοῦσαν οὐκ ἀπιθάνως τῷ τῶν ὄλων ἀρχιτέκτονι πεποίηκε τὴν Χάριν· ἔμελλε γὰρ ἤδη τῷ κόσμῳ χαριεῖσθαι τὸν ἴδιον κόσμον.
- 43 9 Ὑλαὶ δὲ τίνες αὐτοῦ τῆς κατασκευῆς; Χαλκὸν δ' ἐν πυρὶ βάλλεν ἀτειρέα κασσίτερόν τε. Εἰ μὲν Ἀχιλλεὶ κατεσκεύασε πανοπλίαν, πάντα ἔδει χρυσὸν εἶναι· καὶ γὰρ οἶμαι σχέτλιον Ἀχιλλέα μὴδὲ Γλαῦκῳ κατὰ τὴν πολυτέλειαν ἴσον εἶναι.
- 43 11 Νῦν δὲ τὰ τέτταρα στοιχεῖα κινῶνται καὶ χρυσὸν μὲν ὠνόμασε τὴν αἰθερώδη φύσιν, ἄργυρον δὲ τὸν αὐτῇ τῇ χροῇ συνομοιούμενον ἀέρα· χαλκὸς δὲ καὶ κασσίτερος ὕδωρ τε καὶ γῆ προσαγορεύεται διὰ τὴν ἐν ἀμφοτέροις βαρύτητα.
- 43 14 Πρώτῃ δ' ἀπὸ τούτων τῶν στοιχείων ἀσπίς ὑπ' αὐτοῦ χαλκεύεται, σφαιροειδὲς ἔχουσα τὸ σχῆμα, δι' οὗ τὸν κόσμον ἡμῖν ἐμφανῶς ἐσήμηνεν, ὃν οὐκ ἀπὸ τῆς ὀπλοποιίας μόνον ἀλλὰ καὶ δι' ἄλλων τεκμηρίων ἐπίσταται κυκλοειδῆ. Συντόμως δ' ἐν παρεκβάσει τὰς ὑπὲρ τούτων φιλοτεχνούντες ἀποδείξεις δηλώσομεν.
- 44 2 Συνεχῶς τοίνυν τὸν ἥλιον «ἀκάμαντα» καὶ «ἡλέκτορα» καὶ «ὑπερίονα» προσαγορεύει, διὰ τῶν ἐπιθέτων οὐκ ἄλλο τι πλὴν τοῦτο τὸ σχῆμα σημαίνων. Ὁ τε γὰρ ἀκάμας, ὁ μὴ κάμνων, ἔοικεν ὄρους ἔχειν οὐκ ἀνατολὴν καὶ δύσιν, ἀλλὰ τὴν αἰετὶ περιδρομὸν ἀνάγκην.
- 44 4 Ἡλέκτωρ δὲ δυοῖν θάτερον· ἢ ἡλεκτρος ὁ θεὸς ὀνομάζεται μὴδέποτε κοίτης ἐπιψαύων, ἢ τάχα πιθανώτερον ἐπιελίκτωρ τις ὢν καὶ κυκλοτερεῖ φορᾷ δι' ἡμέρας καὶ νυκτὸς ἀναμετρούμενος τὸν κόσμον. Ὑπερίονα δὲ νομιστέον αὐτὸν τὸν ὑπεριέμενον αἰετὶ τῆς γῆς, ὥσπερ οἶμαι καὶ Ξενοφάνης ὁ Κολοφώνιος φησιν· Ἡελίός θ' ὑπεριέμενος γαῖαν τ' ἐπιθάλπων.
- 44 6 Εἰ γὰρ πατρωνυμικῶς αὐτὸν ἠθέλησεν ὀνομάζειν, εἶπεν ἂν Ὑπεριονίδην, ὡς Ἀτρεΐδην εἰ τύχοι τὸν Ἀγαμέμνονα καὶ Πηλεΐδην τὸν Ἀχιλλέα. Ἡ τε «θοὴ νύξ» οὐκ ἄλλο τι σημαίνει πλὴν τὸ σφαιροειδὲς ὅλου τοῦ πόλου σχῆμα· τὸν γὰρ αὐτὸν ἡλίῳ δρόμον ἢ νύξ ἀνύει, καὶ πᾶς ὁ καταλειφθεὶς ὑπ' ἐκείνου τόπος εὐθὺς ὑπὸ ταύτης ἐκμελαίνεται.

- 45 2 Σαφῶς γοῦν ἐτέρωθί που τοῦτο μηνύων φησί· Ἐν δ' ἔπες· Ὠκεανῷ λαμπρὸν φάος ἡέλιοιο, ἔλκων νύκτα μέλαιναν ἐπὶ ζεῖδωρον ἄρουραν. Ὡσπερ γὰρ ἀπηρτημένην ἑαυτοῦ τὴν νύκτα κατόπιν ἐφέλκεται συγχρονοῦσαν τοῖς ἡλίου τάχεσιν.
- 45 3 Εἰκότως οὖν αὐτὴν Ὅμηρος εἴρηκε θοὴν. Δύναταί γε μὴν πιθανώτερόν τις ἐπιχειρῶν θοὴν ὀνομάζειν μεταληπτικῶς οὐ τὴν κατὰ κίνησιν ὀξεῖαν, ἀλλὰ τὴν κατὰ σχῆμα.
- 45 5 Καὶ γὰρ ἐτέρωθί που φησὶν· Ἐνθεν δ' αὖ νήσοισιν ἐπιπροέηκα θοῇσιν, οὐ τὸ τάχος τῶν ἐρριζωμένων νήσων, ἡλιθίως γάρ, δηλώσειν ἐσπουδακῶς, ἀλλὰ τὸ σχῆμα πρὸς ὀξεῖαν ἀπολήγουσαν ἀποτελεῖν γραμμὴν.
- 45 7 Εἰκότως οὖν νύκτα θοὴν λέγεσθαι τὴν ἐπ' ὅξυ τέλος τῆς ἐσχάτης σκιᾶς ἀποτερματίζουσιν. Φυσικῶς δὲ περὶ τούτου ὁ λόγος ἀποδείκνυσιν, ὅτι σφαιροειδὴς ἐστὶν ὁ κόσμος.
- 46 2 Τριχῇ γὰρ οἱ μαθηματικοὶ τὰ σχήματα τῶν σκιῶν φασιν ἀποπίπτειν. Ἐπειδὰν γὰρ ἔλαττον ἢ τὸ περιλάμπον τοῦ καταλαμπομένου, τὴν σκιὰν συμβέβηκε καλαθοειδῶς ἐπὶ τὴν ὑστάτην πλατύνεσθαι βάσιν, ἀπὸ λεπτῆς ἀνισταμένην τῆς κατὰ κορυφὴν ἀρχῆς.
- 46 4 Ὅταν δὲ μείζον ἢ τὸ καταλάμπον φῶς τοῦ καταλαμπομένου τόπου, κωνοειδῇ συμβέβηκε τὴν σκιὰν ἀπὸ πλατείας τῆς ἀρχῆς εἰς λεπτὸν ἀποστενοῦσθαι πέρας. Ἐπειδὰν γε μὴν ἴσον ἢ τῷ καταλαμπομένῳ τὸ καταλάμπον, κυλίνδρου δίκην ἢ σκιὰ πρὸς ἴσον ἐν ταῖς ἐκατέρωθεν ἔχει γραμμαῖς.
- 46 6 Βουλόμενος οὖν Ὅμηρος τὸν ἥλιον ἄλλως μείζονα τῆς γῆς κατὰ τὴν τῶν πλείστων φιλοσόφων ἔννοιαν ἀποδειξαι, εὐλόγως θοὴν τὴν νύκτα προσηγόρευσεν εἰς ὅξυ τὸ πρὸς τῷ πέρατι σχῆμα λήγουσαν, ἅτ' οἶμαι μήτε κυλινδροειδῶς μήτε καλαθοειδῶς τῆς σκιᾶς πίπτειν δυναμένης, ἀλλὰ τὸν λεγόμενον κῶνον ἀποτελούσης. Ὁ δὲ πρῶτος Ὅμηρος ἐκ μιᾶς λέξεως ὑπαινιξάμενος τὰς μυρίας τῶν φιλοσόφων ἀμίλλας ἐπιτέμνεται.
- 47 1 Καὶ μὴν αἱ φοραὶ τῶν ἐναντίων ἀνέμων δηλοῦσι τὸ τοῦ κόσμου σφαιροειδές. Βορέας μὲν γὰρ ἀπὸ τῆς ἄρκτου πνέων μετέωρος «μέγα κῦμα κυλίνδει» τὴν γὰρ ἀπὸ τοῦ μεταρσίου φορὰν ἐπὶ τὸ ταπεινότερον ἐκ μιᾶς λέξεως κατεκύλισεν ὁ στίχος.
- 47 3 Τοῦμπαλιν δ' ἐπὶ τοῦ νότου πνέοντος ἀπὸ τῶν κάτω τόπων ἰστόρησεν· ἔνθα νότος μέγα κῦμα ποτὶ σκαῖον ῥίον ὠθεῖ, τὴν ἀπὸ τοῦ ταπεινοτέρου κίνησιν εἰς τὸ μετέωρον ἀνακυλίει. Ἔτι γε μὴν μετὰ τῶν ἄλλων «ἀπείρονα γαῖαν» ὀνομάζει καὶ πάλιν ἐπὶ τῆς Ἥρας Εἵμι γὰρ ὀψομένη πολυφόρβου πείρατα γαίης, οὐ δήπου μαχομέναις δόξαις πρὸς αὐτὸν στασιάζων, ἀλλ' ἐπειδὴ πᾶν σφαιροειδὲς σχῆμα καὶ ἄπειρόν ἐστι καὶ πεπερασμένον· τῷ μὲν γὰρ ὄρον τινὰ καὶ περιγραφὴν ἔχειν εὐλόγως αὐτὸ πεπεράσθαι νομιστέον, ἄπειρον δ' ἂν ὁ κύκλος ὀνομάζοιτο δικαίως, ἐπειδὴ περ ἀμήχανόν ἐστι δεῖξαι πέρας ἐν αὐτῷ τι· τὸ γὰρ νομισθὲν εἶναι τέλος ἐξ ἴσου γένοιτ' ἂν ἀρχή.
- 48 1 Ταυτὶ μὲν οὖν ἀθρόα τεκμήρια τοῦ σφαιροειδῆ τὸν κόσμον εἶναι παρ' Ὀμήρῳ, τὸ δ' ἐναργέστατόν ἐστι σύμβολον τῆς Ἀχιλλέως ἀσπίδος κατασκευῆς. Κυκλοτερὲς γὰρ τῷ σχήματι κεχάλκευκεν ὄπλον Ἥφαιστος, ὥσπερ εἰκόνα τῆς κοσμικῆς περιόδου.
- 48 3 Μυθικῶς μὲν οὖν ἀσπίδα χαλκευομένην ὑποστησάμενος ἀρμόζουσιν Ἀχιλλεῖ τὴν διὰ πάντων ἐνεχάραξε πορείαν. Τίς δ' ἦν αὕτη; Στησάμενοι δ' ἐμάχοντο μάχην ποταμοῖο παρ' ὄχθας, βάλλον δ' ἀλλήλους χαλκήρεσιν ἐγχείησιν.
- 48 4 Ἐν δ' Ἐρις, ἐν δὲ Κυδοιμὸς ὀμίλειον, ἐν δ' ὀλοὴ Κῆρ, ἄλλον ζῶν ἔχουσα νεοῦτατον, ἄλλον ἄουτον, ἄλλον τεθνεῖῶτα κατὰ μόθον ἔλκε ποδοῖν. Ταῦτα γὰρ ἦν ὁ διηνεκῆς Ἀχιλλέως βίος. Νῦν δὲ Ὅμηρος ἰδίᾳ τινὶ φιλοσοφίᾳ δημιουργῶν τὸν κόσμον εὐθὺς τὰ μέγιστα τῆς προνοίας

ἔργα μετὰ τὴν ἀδιευκρίνητον καὶ κεχυμένην ὕλην ἐχάλκευσεν· Ἐν μὲν γαῖαν ἔτευξ', ἐν δ' οὐρανόν, ἐν δὲ θάλασσαν ἡέλιόν τ' ἀκάμαντα σελήνην τε πλήθουσιν.

48 6 Ἡ τῆς κοσμικῆς γενέσεως εἰμαρμένη πρῶτον θεμελιοῦχον ἐκρότησε τὴν γῆν· εἶτα ἐπὶ ταύτῃ καθάπερ τινὰ θεῖαν στέγην τὸν οὐρανὸν ἐπαρόφωσε καὶ κατὰ τῶν ἀναπεπταμένων αὐτῆς κόλπων ἀθρόαν ἔχεε τὴν θάλατταν· εὐθύς τε ἡλίῳ τε καὶ σελήνῃ τὰ διακριθέντα τῶν στοιχείων ἀπὸ τοῦ πάλαι χάους ἐφώτισεν. Ἐν δὲ τὰ τεῖρεα πάντα, τὰ τ' οὐρανὸς ἐστεφάνωται δι' οὐ μάλιστα σφαιροειδῇ παραδέδωκεν ἡμῖν τὸν κόσμον.

48 8 Ὡς περ γὰρ ὁ στέφανος κυκλοτερὴς τῆς κεφαλῆς κόσμος ἐστίν, οὕτω τὰ διεζωκότα τὴν οὐράνιον ἀψίδα, κατὰ σφαιροειδοῦς ἐσπαρμένα σχήματος, εἰκότως οὐρανοῦ στέφανος ὠνόμασται. Διακριβολουησάμενος δ' ὑπὲρ τῶν ὀλοσχερῶν ἀστέρων καὶ κατὰ μέρος ἐπιφανέστατα δεδήλωκεν· οὐ γὰρ ἡδύνατο πάντα θεολογεῖν, ὥς περ Εὐδοξος ἢ Ἀρατος, Ἰλιάδα γράφειν ἀντὶ τῶν Φαινομένων ὑποστησάμενος ἑαυτῷ.

49 2 Μεταβέβηκεν οὖν ἀλληγορικῶς ἐπὶ τὰς δύο πόλεις, τὴν μὲν εἰρήνης, τὴν δὲ πολέμου παρεισάγων, ἵνα μὴδ' Ἐμπεδοκλῆς ὁ Ἀκραγαντίνος ἀπ' ἄλλου τινὸς ἢ παρ' Ὀμήρου τὴν Σικελικὴν ἀρύσῃται δόξαν. Ἄμα γὰρ τοῖς τέτταρσι στοιχείοις κατὰ τὴν φυσικὴν θεωρίαν παραδέδωκε τὸ νεῖκος καὶ τὴν φιλίαν· τούτων δ' ἑκάτερον Ὀμηρος ὑποσημαίνων πόλεις ἐνεχάλκευσε τῇ ἀσπίδι τὴν μὲν εἰρήνης, τουτέστι τῆς φιλίας, τὴν δὲ πολέμου, τουτέστι νείκους.

50 1 Πτύχας δ' ὑπεστήσατο τῆς ἀσπίδος πέντε, σχεδὸν οὐκ ἄλλο τι πλὴν οὐκ ἐμπεποικιλμένοις τῷ κόσμῳ ζώνας ὑπαινιζάμενος. Ἡ μὲν γὰρ ἀνωτάτω περὶ τὸν βόρειον εἰλεῖται πόλον, ἀρκτικὴν δὲ αὐτὴν ὀνομάζουσιν· ἡ δ' ἐφεξῆς εὐκρατὸς ἐστίν· εἶτα τὴν τρίτην διακεκαυμένην καλοῦσιν· ἡ τετάρτη δ' ὁμωνύμως τῇ πρότερον δευτέρᾳ εὐκρατος ὀνομάζεται· πέμπτη δ' ἐπονύμως τοῦ νοτίου μέρους ἢ νότιός τε καὶ ἀντάρκτιος καλουμένη.

50 4 Τούτων αἱ μὲν δύο τελέως ἀοίκητοι διὰ τὸ κρύος, ἢ τε τὸν βόρειον εἰληχυῖα πόλον καὶ ἡ τὸν ἀπαντικρὺ νότιον· ὁμοίως δ' ἐν αὐταῖς ἡ διακεκαυμένη καθ' ὑπερβολὴν τῆς πυρώδους οὐσίας οὐδενὶ βατὴ ζῶν. Δύο δὲ τὰς εὐκράτους φασὶν οἰκεῖσθαι, τὴν μέσην ἀφ' ἑκατέρας ζώνης κρᾶσιν ἐπιδεχομένης.

50 6 Ὁ γοῦν Ἐρατοσθένης καὶ σφοδρότερον ἐν τῷ Ἑρμῇ ταύτῃ διηκρίβωσεν εἰπὼν· Πέντε δέ οἱ ζῶναι περιηγέες ἐσπεύρηνται· αἱ δύο μὲν γλαυκοῖο κελαινότεραι κυάνοιο, ἡ δὲ μία ψαφαρὴ τε καὶ ἐκ πυρὸς οἶον ἐρυθρὴ, τυπτομένη φλογμοῖσιν, ἐπεὶ ῥά ἐμαίραν ἐπ' αὐτὴν κεκλιμένην ἀκτῖνες ἀειθερέες πυρώσιν· αἱ δὲ δύο ἑκάτερθε πόλοιο περιπεπηγυῖαι αἰεὶ κρυμαλέαι, αἰεὶ δ' ὕδατι μογεύουσαι.

51 1 Ταύτας οὖν Ὀμηρος πτύχας ὠνόμασεν ἐξ ὧν φησὶν· ἐπεὶ πέντε πτύχας ἤλασε κυλλοποδίων, τὰς δύο χαλκείας, δύο δ' ἔνδοθι κασσιτέριοι, τὴν δὲ μίαν χρυσοῦν· τὰς μὲν ἀνωτάτω κατὰ τοὺς ἀλαμπεῖς μυχοὺς τοῦ κόσμου κειμένας δύο ζώνας χαλκῷ προσεικάσας· ψυχρὰ γὰρ ἡ ὕλη καὶ κρύους μεστή· λέγει γοῦν ἐτέρωθί ποιν· Ψυχρὸν δ' ἔλε χαλκὸν ὁδοῦσι· «τὴν δὲ μίαν χρυσοῦν» τὴν διακεκαυμένην, ἐπειδή περ ἡ πυρώδης οὐσία κατὰ τὴν χροάν ἐμφερεστάτη χρυσοῦ· «δύο δ' ἐνδόθι κασσιτέριοι» τὰς εὐκράτους ὑποσημαίνων· ὕγρα γὰρ ἡ ὕλη καὶ τελέως εὐεικτος ἡ τοῦ κασσιτέρου, δι' ἧς τὸ περὶ τὰς ζώνας εὐαφὲς ἡμῖν καὶ μαλθακὸν δεδήλωκεν.

51 5 Τὸ μὲν οὖν ἐν οὐρανῷ σεμνὸν ἐργαστήριον Ἡφαίστου τὴν ἱερὰν φύσιν οὕτως ἐδημιούργησεν. Ἀνίσταται δ' εὐθύς ὁ φρικώδης καὶ χαλεπὸς ἐφ' Ὀμήρῳ τῶν συκοφαντούντων φθόνος ὑπὲρ τῆς θεομαχίας.

52 2 Οὐ γὰρ ἔτι «Τρώων καὶ Ἀχαιῶν φύλοπις αἰνὴ» παρ' αὐτῷ συνέρρωγεν, ἀλλ' οὐράνιοι ταραχαὶ καὶ στάσεις τὸ θεῖον ἐπινέμονται· Ἡ τοι μὲν γὰρ ἔναντα Ποσειδάωνος ἄνακτος ἴστατ' Ἀπόλλων Φοῖβος ἔχων ἰὰ πτερόεντα, ἄντα δ' Ἐνυαλίῳ θεᾷ γλαυκῶπις Ἀθήνη, Ἡρῇ δ' ἀντέστη

χρυσηλάκατος κελαδεινή Ἄρτεμις ἰοχέαιρα, κασιγνήτη Ἑκάτοιο, Λητοῖ δ' ἀντέστη σῶκος
ἐριούνιος Ἑρμῆς, ἄντα δ' ἄρ' Ἡφαίστοιο μέγας ποταμὸς βαθυδίνης.

52 4 Οὐκέτι ταῦθ' Ἐκτωρ πρὸς Αἴαντα μαχόμενος, οὐδ' Ἀχιλλεὺς πρὸς Ἐκτορα καὶ μετὰ Πατρόκλου
Σαρπηδῶν, ἀλλὰ τὸν μέγαν οὐρανοῦ πόλεμον ἀγωνοθετήσας Ὀμηρος οὐδ' ἄχρι μελλήσεως τὸ
κακὸν ὥπλισεν, ἀλλ' ὁμόσε τοὺς θεοὺς συνέρραξεν ἀλλήλοις. «Ἑπτὰ» μὲν γὰρ Ἄρης ἐπέσχε
πέλεθρα πεσῶν, ἐκόνισε δὲ χαίτας.

52 5 Μετὰ ταῦτα δὲ Ἀφροδίτης λύτο γούνατα καὶ φίλον ἦτορ. Ἄρτεμις δὲ καὶ προσεξύβρισται τοῖς
ιδίοις τόξοις, ἀνηπία κόρη σωφρονισθεῖσα, Ξάνθος δὲ παρ' ὀλίγον οὐδὲ ποταμὸς ἑρρῦη διὰ
Ἡφαιστον.

53 1 Ὅμως δ' οὖν πάντα ταῦτα κατ' ἀρχὰς μὲν οὐδ' ὅλως σφόδρα πείθειν δύναται τοὺς πολλούς. Εἰ
δ' ἐθελήσοι τις ἐνδοτέρω καταβάς τῶν Ὀμηρικῶν ὀργῶν ἐποπτεῦσαι τὴν μυστικὴν αὐτοῦ
σοφίαν, ἐπιγνώσεται τὸ δοκοῦν αὐτῷ ἀσέβημα πηλίκης μεστόν ἐστι φιλοσοφίας.

53 3 Ἐνίοις μὲν οὖν ἀρέσκει τὴν τῶν ἑπτὰ πλανήτων ἀστέρων ἐν ἐνὶ ζωδίῳ σύνοδον ὑφ' Ὀμήρου
διὰ τούτων δὴ λεχθεῖσαν· φθορὰ δὲ παντελής, ὅταν τοῦτο γένηται. Σύγχυσιν οὖν τοῦ παντὸς
ὑπαινίττεται, συνάγων εἰς ἓν Ἀπόλλωνα, τουτέστιν ἥλιον, καὶ Ἄρτεμιν, ἣν φαμὲν εἶναι
σελήνην, τὸν τε τῆς Ἀφροδίτης καὶ Ἄρεος ἔτι δὲ καὶ Ἑρμοῦ καὶ Διὸς ἀστέρα.

53 5 Ταύτην μὲν οὖν πιθανότητος μᾶλλον ἢ ἀληθείας ἐχομένην τὴν ἀλληγορίαν ἄχρι τοῦ μὴ δοκεῖν
ἀγνοεῖν παρελήφαμεν. Ἄ δ' ἐστὶν ἐναργέστερα καὶ τῆς Ὀμήρου σοφίας ἐχόμενα, ταύτη δὴ
σκοπεῖν ἀναγκαῖον. Ἀντέταξε γοῦν κακίαις μὲν ἀρετάς, ταῖς δὲ μαχομέναις φύσει τὰς
ἀντιπάλους.

54 2 Αὐτίκα τῶν θεῶν ἡ ζευξίς οὕτω πεφιλοσόφηται τῆς μάχης Ἀθηνᾶ καὶ Ἄρης, τουτέστιν
ἀφροσύνη καὶ φρόνησις. Ὁ μὲν γάρ, ὥσπερ ἔφην, «μαινόμενός» ἐστὶ, «τυκτὸν κακόν,
ἀλλοπρόσαλλον».

54 3 Ἡ δ' «ἐν πᾶσι θεοῖς μῆτι τε κλέεται καὶ κέρδουσιν». Ἀδιάλλακτός γε μὴν ἔχθρα τοῖς τὰ βέλτιστα
διευκρινουσι λογισμοῖς πρὸς τὴν οὐδὲν ὀρώσαν ἀφροσύνην.

54 5 Ὡς δὲ μάλιστα τὸν βίον ὀνήσειν ἔμελλεν, οὕτω τὰ τῆς μάχης διευκρίνησεν· οὐ γὰρ ἡ μεμνηυῖα
καὶ παραπλήξ ἀναισθησία τῆς συνέσεως γέγονε κρείττων. Ἐνίκησε δ' Ἀθηνᾶ τὸν Ἄρην καὶ
κατὰ γῆς ἐξέτεινεν, ἐπειδὴ περ ἅπασα κακία χαμαιπετής ἐν τοῖς ταπεινοτάτοις ἔρριπται
βαράθροις, πατούμενον νόσημα καὶ πρὸς πᾶσαν ὕβριν ὑποκείμενον.

54 7 Ἀμέλει συνεξέτεινεν αὐτῷ τὴν Ἀφροδίτην, τουτέστι τὴν ἀκολασίαν· τὼ μὲν ἄρ' ἄμφω κεῖντο
ἐπὶ χθονὶ πουλυβοτείρῃ συγγενῇ καὶ τοῖς πάθεσι γειννιώντα τὰ νοσήματα. Λητοῖ δ' ἀνθέστηκεν
Ἑρμῆς, ἐπειδὴ περ ὁ μὲν οὐδὲν ἄλλο πλὴν λόγος ἐστὶ τῶν ἔνδον ἐν ἡμῖν παθῶν.

55 2 Λόγῳ δὲ παντὶ μάχεται Λητώ, οἷον εἰ ληθῶ τις οὐσα καθ' ἑνὸς στοιχείου μετάθεσιν· τὸ γὰρ
ἀμνημονούμενον οὐκέτι ἀγγεληθῆναι δύναται, διὸ δὴ καὶ μητέρα Μουσῶν Μνημοσύνην
ἱστοροῦσι, τὰς προστατίδας λόγου θεὰς ὑπὸ μνήμην γεγενῆσθαι λέγοντες.

55 4 Εἰκὸς οὖν τὴν λήθην πρὸς ἀντίπαλον ἄμιλλαν ἐξωρμηκέнай. Δικαίως δ' ὑπεῖξεν αὐτῇ λόγου
γὰρ ἦττα λήθη, καὶ τὸ φανερόν ὑπ' ἀμνηστίας ἐν κωφῇ νενίκηται σιωπῇ.

56 1 Τῶν γε μὴν ὑπολειπομένων θεῶν ἡ μάχη φυσικωτέρα· Ἡ τοι μὲν γὰρ ἔναντα Ποσειδάωνος
ἄνακτος ἵστατ' Ἀπόλλων Φοῖβος. Ὑδατι πῦρ ἀντέθηκε, τὸν μὲν ἥλιον Ἀπόλλωνα
προσαγορεύσας, τὴν δ' ὕγρὰν φύσιν Ποσειδῶνα.

56 3 Τούτων δ' ἐκάτερον ὡς ἐναντίαν ἔχειν δύναμιν, τί δεῖ καὶ λέγειν; φθαρτικὸν κατ' ἐπικράτειαν
ἀεὶ θατέρου θάτερον.

56 5

Καὶ μὴν ὑπὸ λεπτῆς τῆς περὶ τὴν ἀλήθειαν θεωρίας διαλύειν ἀμφοῖν τὴν μάχην. Ἐπειδὴ περ ἡλίου τροφὴν ἀπεφηνάμεθα τὴν ἔνυγρον οὐσίαν καὶ μάλιστα τὴν ἀλμυράν —λεληθότως γὰρ ἀπὸ γῆς τὸ δῖνυγρον ἀνασπῶν τῆς ἀτμίδος τούτῳ μάλιστα τὴν πυρώδη φύσιν αὖξει—, χαλεπὸν δ' ἦν τῷ τρέφοντι τὸ τρεφόμενον ἀνθεστάναι, διὰ τοῦθ' ὑπεῖξαν ἀλλήλοις.

- 57 1 Ἦρῃ δ' ἀντέστη χρυσηλάκατος κελαδεινὴ Ἄρτεμις ἰοχέαιρα. Οὐδὲ τοῦτ' ἀλόγως εἰσήγαγεν Ὅμηρος· ἀλλ' ὥσπερ ἔφην Ἦρα μὲν ἐστὶν ἀήρ, τὴν δὲ σελήνην Ἄρτεμιν ὀνομάζει· πᾶν δὲ τὸ τεμνόμενον αἰεὶ πολέμιόν ἐστι τῷ τέμνοντι· διὰ τοῦτο ἐχθρὰν ἀέρι τὴν σελήνην ὑπεστήσατο τὴν ἐν ἀέρι αὐτῆς φορὰν καὶ τοὺς δρόμους ὑποσημαίνων.
- 57 5 Εἰκὸς δὲ ταχέως νενικῆσθαι τὴν σελήνην· ἐπειδὴ περ ὁ μὲν ἀήρ πολὺς καὶ πάντῃ κεχυμένος, ἡ δ' ἐλάττων καὶ συνεχῶς ὑπὸ τῶν ἀερίων παθημάτων ἀμαυρουμένη τοῦτο μὲν ἐκλείψει, τοῦτο δ' ἀχλύϊ καὶ ταῖς ὑποτρεχούσαις νεφέλαις.
- 57 7 Διὰ τοῦτο τῆς νίκης τὰ βραβεῖα τῷ μείζονι καὶ συνεχῶς βλάπτοντι προσέθηκεν. Ἄντα δ' ἄρ' Ἥφαιστοιο μέγας ποταμὸς βαθυδίνης.
- 58 2 Ἐν τοῖς ὑπὲρ Ἀπόλλωνος καὶ Ποσειδῶνος λόγοις τὸν ἐνουράνιον ἡμῖν αἰθέρα καὶ τὴν ἀκήρατον ἡλίου φλόγα δηλώσας, νῦν μεταβέβηκεν ἐπὶ τὸ θνητὸν πῦρ καὶ τοῦτο ἀνθώπλισε ποταμῷ, τὴν διάφορον ἐκατέρου φύσιν εἰς μάχην παροξύνας. Πρώτερον μὲν εἴκοντα τὸν ἥλιον Ποσειδῶνι παρεισάγει, νῦν δὲ τὴν ὑγρὰν οὐσίαν ὑπὸ τῆς πυρώδους ἡττωμένην· δυνατώτερον γὰρ τόδε τὸ στοιχεῖον θατέρου.
- 58 4 Τίς οὖν οὕτω μέμνηεν, ὡς θεοὺς μαχομένους ἀλλήλοις παρεισάγειν, Ὀμήρου φυσικῶς ταῦτα δι' ἀλληγορίας θεολογήσαντος. Ἐπὶ τέλει οὖν τῆς Ἰλιάδος σφόδρα τὸν Ἑρμῆν ἐναργῶς ἀκολουθοῦντα Πριάμῳ δεδήλωκεν ἀλληγορήσας.
- 59 2 Οὐδὲν γὰρ ἔοικεν οὕτω πειθήνιον ἀνδράσιν ὀργιζομένοις, οὐκ ἄργυρος, οὐ χρυσός, οὐδ' ἡ διὰ δώρων πολυτέλεια· μειλίχιον δὲ καὶ προσηνὲς ἰκεσίας ὄπλον ἐστὶν ἢ διὰ τοῦ λόγου πειθῶ.
- 59 4 Πάνυ γοῦν ἀληθῶς Εὐριπίδης· Οὐκ ἔστι Πειθοῦς ἱρὸν ἄλλο πλὴν λόγος. Τούτῳ τε Πριάμος ὥσπερ ὀχυρᾷ παντευχία καθώπλισται· ᾧ καὶ μάλιστα τὴν Ἀχιλλέως ἐπέκλασεν ὀργήν, οὐκ ἐν ἀρχῇ δεῖξας «δώδεκα πέπλους, δώδεκα δ' ἀπλοῖδας χλαίνας», τὰ τε λοιπὰ τῶν κοιμισθέντων δώρων, ἀλλ' αἱ πρῶται τῆς ἰκεσίας φωναὶ τοὺς ἄρσενας αὐτοῦ θυμοὺς ἐξεθήλυναν· Μνηῆσαι πατρὸς σοῖο, θεοῖς ἐπιείκελ' Ἀχιλλεῦ, τηλίκου οἶος ἐγών, ὅλοῳ ἐπὶ γήραος οὐδῶ.
- 59 7 Δι' ὀλίγου προοιμίου τῶν λόγων συνήρπασεν Ἀχιλλέα καὶ σχεδὸν ἀντὶ Πριάμου γέγονε Πηλεΰς. Διὰ τοῦτο ἠλέηται μὲν ἄχρι τραπέζης, λουτροῖς δὲ κοσμηθὲν ἀποδίδεται τὸ Ἑκτορος σῶμα.
- 59 9 Τοσοῦτον ἴσχυσεν ὁ τῶν παθῶν ἐρμηνεὺς λόγος, ὃν ἀπέστειλεν Ὅμηρος αὐτῷ τῆς ἰκετείας παράκλητον. Ἄρ' οὐκ ἀπόχρη δι' ὅλης τῆς Ἰλιάδος συνάδουσα καὶ διηνεκὴς ἡ Ὀμήρου φιλοσοφία, ἐν ᾗ τὰ περὶ θεῶν ἡλληγόρησε; ζητοῦμεν δὲ τούτων τι περιττότερον καὶ μετὰ τοσαύτας ἀποδείξεις ἐνδεῖν ἔτι τὰ κατὰ τὴν Ὀδύσσειαν ἡγούμεθα; πλὴν ὅμως, ἀκόρεστον ἅπαν τὸ καλόν, ἀπὸ τῆς ἐναγωνίου καὶ πολεμικῆς Ἰλιάδος ἐπὶ τὴν ἠθικὴν μεταβῶμεν Ὀδύσσειαν.
- 60 3 Οὐδὲ γὰρ αὕτη τελείως ἀφιλοσόφητος· ἀλλ' ἐν ἐκατέροις τοῖς σωματίοις ὁμοιον εὐρίσκομεν Ὅμηρον, μὴδὲν περὶ θεῶν ἀπρεπὲς ἱστοροῦντα, δίχα δὲ τῆς τοιαύτης ἐμπειρίας αἰνιττόμενον. Αὐτίκα τοίνυν ἐν ἀρχῇ τὴν Ἀθηνᾶν ὑπὸ Διὸς ἀποστελλομένην πρὸς Τηλέμαχον εὐρίσκομεν εὐλόγως, ἐπειδὴ ἐκ τῆς ἄγαν νεότητος ἤδη τὴν εἰκοσαετῇ ἡλικίαν ὑπερκύπτων μετέβαινεν εἰς τὸν ἄνδρα καὶ τις αὐτὸν ὑπέδραμε τῶν γιγνομένων λογισμός, ὡς οὐκέτι χρή διακαρτερεῖν ἐπὶ τῇ τετραετῇ τῶν μνηστήρων ἀσωτίᾳ.

Τοῦτον οὖν τὸν ἀθροιζόμενον ἐν Τηλεμάχῳ λογισμὸν Ἀθηναῖς ἐπιφάνειαν ἡλληγόρησεν.
Ὅμοιωθεῖσα γὰρ γέροντι ἤκει· παλαιὸς γοῦν ὁμολογεῖται ξένος Ὀδυσσέως ὁ Μέντης εἶναι.

61 5 Πολιά δὲ καὶ γῆρας ἱεροὶ τῶν τελευταίων χρόνων λιμένες, ἀσφαλὲς ἀνθρώποις ὄρμισμα, καὶ ὅσον ἢ τοῦ σώματος ἰσχὺς ὑποφθίνει, τοσοῦτον ἢ τῆς διανοίας αὖξεται ῥῶσις. Τίνα τοίνυν παρειαλθὼν ὁ νοῦς ἐξεπαίδευσεν τὸν Τηλέμαχον, οὐ θεᾶς παρακαθημένης καὶ ταῦθ' ἃ λέγει παραινούσης διαπεττεύοντος; Ἄγε δὴ, φησὶν, ὦ Τηλέμαχε, μαιρακίου γὰρ ἤδη τι φρονεῖς πλέον· Νῆ' ἄρσας ἐρέτησιν ἐείκοσιν, ἢ τις ἀρίστη, ἔρχοο πευσόμενος πατρὸς δὴν οἰχομένοιο· Πρῶτος εὐσεβῆς καὶ δίκαιος ἐκ βαθείας τῆς διὰ τὴν ἡλικίαν ἀφροσύνης ὑπείσῃλθε λογισμός, ὥς οὐκ ἄξιόν ἐστιν ἀργοὺς ἐν Ἰθάκῃ κατατρίβειν χρόνους ἀμνηστίαν ἔχοντας τοῦ γεγεννηκότος, ἀλλ' ἀναγκαῖον ἤδη ποτὲ τὸν φιλοπάτορα ναῦν εὐτρεπισάμενον ἐπὶ τὰς διαποντίους ἐκδραμεῖν κληδόνας, ἵνα τὴν Ὀδυσσέως ἀπόδημον ἄγνοιαν ἀνιχνεύσῃ.

62 5 Δεύτερον δ' ἐπὶ τούτοις διεσκέψατο, ὅπου μάλιστα δεῖ τὴν πατρώαν ἐρευνῆσαι τύχην.
Ἵπηγόρευσε δ' ἡ φρόνησις ἐγγὺς αὐτοῦ καθεζομένη· Πρῶτα μὲν ἐς Πύλον ἔλθε καὶ εἴρεο Νέστορα δῖον, κεῖθεν δὲ Σπάρτηνδε παρὰ ξανθὸν Μενέλαον.

62 7 Ὅ μὲν γὰρ εἶχε τὴν ἀπὸ γήρωος ἐμπειρίαν, ὃ δ' ἀπὸ τῆς ὀκταετοῦς πλάνης ἐπανεληλύθει νεωστή· δεύτατος γὰρ ἦλθεν Ἀχαιῶν χαλκοχιτώνων. Ἐμελλεν οὖν ὠφέλιμος αὐτῷ παραινῶν γενήσεσθαι Νέστωρ, τάληθ' ἡ δὲ περὶ τῆς Ὀδυσσέως πλάνης ἐρεῖν Μενέλαος. Ἄμα δὲ ταῦτ' ἐννοούμενος ὥσπερ παρακροτῶν ἑαυτὸν εἶπεν· οὐδέ τί σε χρή νηπιάας ὀχέειν, ἐπεὶ οὐκέτι τηλίκος ἐσσί.

63 2 Ὅσπερ παιδαγωγὸς καὶ πατήρ ὁ λογισμὸς αὐτοῦ τὸ μεθεκτικὸν τῶν φροντίδων ἀνήγειρεν· εἶτα καθ' ὁμοίωσιν ἡλικιώτιδος ἀρετῆς εἰς τὴν ἴσῃν φρόνησιν αὐτὸν παρακέκληκεν· ἢ οὐκ αἰεὶς, οἷον κλέος ἔλλαβε δῖος Ὀρέστης πάντας ἐπ' ἀνθρώπους, ἐπεὶ ἔκτανε πατροφονῆα; Τοιούτοις ἐπαρθεῖς λογισμοῖς εὐλόγως μετέωρον αὐτοῦ τὴν διάνοιαν ἐλαφρίζει· προσεΐκασεν αὐτὴν Ὀμηρος ὄρνιθι λέγων· ὄρνις δ' ὥς ἀνοπαῖα διέπτατο.

63 5 Μεταρσία γὰρ ἡ φρόνησις ὥς ἂν οἶμαι τηλικούτον ὄγκον ἐν αὐτῇ πραγμάτων κυοφοροῦσα διανέσθηκεν. Ἀμέλει ταχέως ἐκκλησία συναθροίζεται, καὶ πατρώοις λόγοις ἐνρητορεύει.

63 7 Τὸν δ' ἀπόπλουν εὐτρέπιζεν ὁ τῆς ἀλληγορίας ἐπώνυμος, Φρονίου μὲν υἱός, Νοήμων δὲ τοῦνομα· δι' ὧν ἀμφοτέρων οὐδὲν ἄλλο πλὴν τοὺς ὑπογύους αὐτοῦ λογισμοὺς ὑπεσῆμαινεν. Ἐμβαίνοντι δ' αὐτῷ τῆς νεῶς συνεμβέβηκεν Ἀθηναῖα, Μέντορι τὴν μορφὴν εἰκασμένη πάλιν, ἀνδρὶ πρὸς φροντίδας τὴν διάνοιαν ἔχοντι, φρονήσεως μητέρα.

63 9 Δι' ὧν ἀπάντων ἡ κατ' ὀλίγον ἐν τῷ Τηλεμάχῳ τρεφομένη σύνεσις ἐν τοῖς ἔπεισιν ἱσθόρηται. Καὶ μὴν ὁ περὶ Πρωτέως λόγος οὕτω πολὺς ἐκταθεὶς ὑπὸ Μενέλαου τὴν ἐξαπατῶσαν εὐθύς ἔχει φαντασίαν· πάνυ μυθώδης γεγενέσθαι τῆς ἐν Αἰγύπτῳ νησίδος ἄθλιον ἔποικον εἰς ἀθανάτου μέτρα τιμωρίας παρελκόμενον, ὃ βίος ἡπείρου καὶ θαλάττης κοινὸς ἀτυχεῖς ὕπνους μετὰ φωκῶν κοιμώμενος, ἵν' αὐτοῦ κολάζεται καὶ τὸ τερπνόν.

64 3 Θυγάτηρ δ' Εἰδοθέα διὰ πατρὸς ἀδικίας ξένον εὖ ποιοῦσα καὶ γινομένη προδότις αὐτοῦ· δεσμοὶ μετὰ τοῦτο καὶ Μενέλαος ἐνεδρεύων· εἴθ' ἡ πολυπρόσωπος εἰς ἅπαντα ἃ βούλεται Πρωτέως μεταμόρφωσις ποιητικοὶ καὶ τεράστιοι μῦθοι δοκοῦσιν, εἰ μὴ τις οὐρανίῳ ψυχῇ τὰς ὀλυμπίους Ὀμήρου τελετὰς ἱεροφαντήσῃ.

65 1 Τὴν γοῦν προμήτορα τῶν ὅλων ὑφίσταται γένεσιν, ἀφ' ἧς τὸ πᾶν ριζωθὲν εἰς ὃ νῦν βλέπομεν ἤκει κατάστημα. Παλαιοὶ γὰρ ἤσάν ποτε χρόνοι, καθ' οὓς ἀτύπωτον ἢ ὑπόλιμνον ἦν, οὐδέπω κεκριμένοις χαρακτηρῶσιν εἰς τέλειον ἤκουσα μορφῆς· οὔτε γὰρ γῆ τῶν ὅλων ἐστὶ κέντρον ἐπεπῆγει βέβαιον οὔτ' οὐρανὸς περὶ τὴν αἰδίων φορὰν ἰδρυμένος ἐκυκλεῖτο, πάντα δ' ἦν ἀνήλιος ἡρεμία καὶ κατηφοῦσα σιγή, καὶ πλέον οὐδὲν ἦν [ἡ] κεχυμένης ὕλης ἄμορφος γὰρ

ἀργία, πρὶν ἢ δημιουργὸς ἀπάντων καὶ κοσμοτόκος ἀρχὴ σωτήριον ἐλκύσασα τῷ βίῳ τύπον τὸν κόσμον ἀπέδωκε τῷ κόσμῳ· διεζεύγνυ τὸν μὲν οὐρανὸν γῆς, ἐχώριζε δὲ τὴν ἡπειρον θαλάττης, τέτταρα δὲ στοιχεῖα, τῶν ὅλων ρίζα καὶ γέννα, ἐν τάξει τὴν ἰδίαν μορφήν ἐκομίζετο· τούτων δὲ προμηθῶς κίρναμένων ὁ θεὸς <.

65 6> μηδεμιᾶς οὐσῆς διακρίσεως περὶ τὴν ἄμορφον ὕλην. Πρωτέως δὲ θυγάτηρ Εἰδοθέα δικαίως, εἰδους ἐκάστου γενομένη θέα.

66 1 Διὰ τοῦτο, μία τὸ πρὶν ὦν φύσις, ὁ Πρωτεὺς εἰς πολλὰς ἐμερίζετο μορφὰς ὑπὸ τῆς προνοίας διαπλαττόμενος· Ἦτοι μὲν πρώτιστα λέων γένετ' ἠυγένειος, αὐτὰρ ἔπειτα δράκων καὶ πάρδαλις ἡδὲ μέγας σῦς, γίνετο δ' ὕγρον ὕδωρ καὶ δένδρεον ὑψιπέτηλον.

66 3 Διὰ μὲν οὖν τοῦ λέοντος, ἐμπύρου ζώου, τὸν αἰθέρα δηλοῖ. Δράκων δ' ἐστὶν ἡ γῆ· τὸ γὰρ αὐτόχθον αὐτοῦ καὶ γηγενὲς οὐδὲν ἄλλο πλὴν τοῦτο σημαίνει.

66 5 Δένδρον γε μὴν, ἅπαν αὐξανόμενον καὶ τὴν ἀπὸ γῆς ὀρμὴν μεταρσίαν ἀεὶ λαμβάνον, συμβολικῶς εἶπεν ἀέρα. Τὸ μὲν γὰρ ὕδωρ εἰς ἀσφαλεστέραν ὦν προηγήξατο δῆλωσιν ἐκ τοῦ φανερωτέρου παρέστησεν εἰπών· γίνετο δ' ὕγρον ὕδωρ.

66 7 Ὡστ' εὐλόγον τὴν μὲν ἄμορφον ὕλην Πρωτέα καλεῖσθαι, τὴν δ' εἰδωλοπλαστήσασαν ἕκαστα πρόνοιαν Εἰδοθέαν, ἐξ ἀμφοῖν δὲ πᾶν διακριθὲν εἰς τὰ συνεχῆ καὶ προστακτικὰ τῶν ὅλων σχισθῆναι. Πιθανῶς δὲ καὶ τὴν νῆσον, ἐν ἧ ταῦτα διέπλασε, Φάρον ὠνόμασεν, ἐπειδὴ περ ἐστὶ τὸ φέρσαι γεννῆσαι, καὶ τὴν γῆν ἀφάρωτον ὁ Καλλιμάχος εἶπε τὴν ἄγονον· ἀφάρωτος οἶον γυνή.

66 10 Φυσικῶς οὖν τὸν ἀπάντων πατέρα χῶρον ὠνόμασε Φάρον, ἐκ τῆς γονίμου προσηγορίας δὲ μάλιστα ἐβούλετο σημήνας. Τίσι γε μὴν ἐπιθέτοις καὶ τὸν Πρωτέα κεκόσμηκεν, ἤδη σκοπῶμεν· πωλεῖται τις δεῦρο γέρων ἄλιος νημερτής.

67 2 Τὸ μὲν γὰρ οἶμαι τῆς ἀρχηγόνου καὶ πρώτης οὐσίας γεραίτερον, ὥστε ἀποσεμνῦναι τῇ πολιᾷ τοῦ χρόνου τὴν ἄμορφον ὕλην. Ἄλιον δ' ὠνόμασεν οὐ μὰ Δί' οὐ θαλάττιόν τινα δαίμονα καὶ κατὰ κυμάτων ζῶντα, τὸ δ' ἐκ πολλῶν καὶ παντοδαπῶν συνηλισμένον, ὅπερ ἐστὶ συνηθροισμένον.

67 4 Νημερτής δ' εὐλόγως εἴρηται· τί γὰρ ταύτης τῆς οὐσίας ἀληθουργέστερον, ἐξ ἧς ἅπαντα γεγενῆσθαι νομιστέον; Καὶ μὴν καὶ ἡ Καλυψὼ τὴν πειθῶ τῶν ποικίλων παρ' Ὀδυσσέως λόγων Ἑρμῆν προσηγόρευσε, μόγις μὲν, ἀλλ' ὅμως καταθέλξαντος αὐτοῦ τὸν ἔρωτα τῆς νύμφης, ἴν' εἰς Ἰθάκην προπεμφθείη.

67 6 Διὰ τοῦτ' ὄρνιθι προσωμοιωμένος Ἑρμῆς ἐλήλυθεν ἀπ' Ὀλύμπου· «πτερόεντα» γὰρ τὰ ἔπη κατὰ τὸν Ὀμηρον καὶ τάχιον οὐδὲν ἐν ἀνθρώποις λόγου.

68 1 Δεῖ δὲ ἡμᾶς οὐδὲ τὰ μικρὰ παροδεύειν, ἀλλὰ καὶ δι' ἐκείνων τὴν λεπτὴν ἐξετάζειν Ὀμήρου φροντίδα. Τὸν γὰρ Ἡμέρας καὶ Ὠρίωνος ἔρωτα, πάθος οὐδ' ἀνθρώποις εὐσχημον, ἡλληγόρησεν· Ὡς μὲν, ὅτ' Ὠρίων' ἔλετο ῥοδοδάκτυλος Ἥως.

68 3 Παρεισάγει γὰρ αὐτὸν ἔτι νεανίαν ἐν ἀκμῇ τοῦ σώματος ὑπὸ τοῦ χρεῶν πρὸ μοίρας συνηρπασμένον. Ἦν δὲ παλαιὸν ἔθος τὰ σώματα τῶν καμνόντων, ἐπειδὰν ἀναπαύσεται τοῦ βίου, μήτε νύκτωρ ἐκκομίζειν μήθ' ὅταν ὑπὲρ γῆς τὸ μεσημβρινὸν ἐπιτείνηται θάλαπος, ἀλλὰ πρὸς βαθὺν ὄρθρον ἀπύροις ἡλίου ἀκτῖσιν ἀνιόντος.

68 5 Ἐπειδὰν οὖν εὐγενὴς νεανίας ἅμα καὶ κάλλει προέχων τελευτήσῃ, τὴν ὄρθριον ἐκκομιδὴν ἐπευφήμουν Ἡμέρας ἀρπαγὴν ὡς οὐκ ἀποθανόντος, ἀλλὰ δι' ἐρωτικὴν ἐπιθυμίαν ἀνηρπασμένου. Καθ' Ὀμηρον δὲ τοῦτό φασιν.

68 7

Ἰασίων, ἀνὴρ γεωργίας ἐπιμελούμενος καὶ δαψιλῶς τοὺς ἀπὸ τῶν ἰδίων ἀγρῶν καρποὺς λαμβάνων, εἰκότως ὑπὸ τῆς Δήμητρος ἔδοξεν ἡγαπῆσθαι. Δι' ὧν Ὅμηρος οὐκ ἀσελεγεῖς ἔρωτας ἱστορεῖ θεῶν οὐδ' ἀκολασίας, σημαίνει δὲ τὰς εὐαγεστάτας Ἡμέραν τε καὶ Δήμητραν τοῖς εὐσεβῶς ἐρευνᾶν ἐθέλουσι φυσικῆς ἀκριβῆ θεωρίας ἀφορμὴν χαρίζεται.

69 1 Νῦν τοίνυν ἅπαντα τᾶλλα ἀφέντες ἐπὶ τὴν διηνεκὴ καὶ χαλεπῶς θρυλουμένην ὑπὸ τῶν συκοφαντῶν κατηγορίαν τραπῶμεν. Ἄνω γὰρ οὖν καὶ κάτω τραγωδοῦσι τὰ περὶ Ἄρεος καὶ Ἀφροδίτης ἀσεβῶς διαπεπλάσθαι λέγοντες· ἀκολασίαν γὰρ ἐμπεπολίτευκεν οὐρανῷ καὶ τὸ παρ' ἀνθρώποις, ὅταν γένηται, θανάτου τιμωρούμενον οὐκ ἐδυσωπήθη παρὰ θεοῖς ἱστορῆσαι, λέγω δὲ μοιχείαν.

69 4 Ἄμφ' Ἄρεος φιλότιτος εὐστεφάνου τ' Ἀφροδίτης, ὡς τὰ πρῶτα μίγησαν ἐν Ἡφαίστιο δόμοισιν. εἴτα μετὰ τοῦτο δεσμοὶ καὶ θεῶν γέλωτες ἱκεσία τε πρὸς Ἡφαιστον Ποσειδῶνος· ἅπερ οἱ θεοὶ νοσοῦσιν, οὐκέτι τοὺς παρ' ἀνθρώποις ἀδικοῦντας ἔδει κολάζεσθαι.

69 7 Νομίζω δ' ἔγωγε καίπερ ἐν Φαίᾳξιν, ἀνθρώποις ἡδονῇ δεδουλωμένοις, ἀδόξενα ταῦτα φιλοσόφου τινὸς ἐπιστήμης ἔχεσθαι· τὰ γὰρ Σικελικὰ δόγματα καὶ τὴν Ἐμπεδόκλειον γνῶμην ἔοικεν ἀπὸ τούτων βεβαιοῦν, Ἄρην μὲν ὀνομάσας τὸ νεῖκος, τὴν δὲ Ἀφροδίτην φιλίαν.

69 9 Τούτους οὖν διεστηκότας ἐν ἀρχῇ παρεισήγαγεν Ὅμηρος ἐκ τῆς πάλαι φιλονεικίας εἰς μίαν ὁμόνοιαν κίρναμένους. Ὅθεν εὐλόγως ἐξ ἀμφοῖν Ἀρμονία γεγένηται τοῦ παντὸς ἀσαλεύτως καὶ κατ' ἐμμέλειαν ἄρμοσθέντος.

69 11 Γελᾷν δ' ἐπὶ τούτοις εἰκὸς ἦν καὶ συνήδεσθαι τοὺς θεοὺς, ἅτε δὴ τῶν ἰδίων χαρίτων οὐκ ἐπὶ φθοραῖς δισταμένων, ἀλλ' ὁμονοοῦσαν εἰρήνην ἀγόντων. Δύναται γε μὴν καὶ περὶ τῆς χαλκευτικῆς τέχνης ἀλληγορεῖν.

69 13 Ὁ μὲν γὰρ Ἄρης εἰκότως ἂν ὀνομάζοιτο σίδηρος, τοῦτον δὲ ῥαδίως Ἡφαιστος ἐχειρώσατο· τὸ γὰρ πῦρ, ἅτ' οἶμαι σιδήρου κραταιότερας δυνάμεως μετεληχός, εὐκόλως ἐν αὐτῷ τὴν ἐκείνου στερρότητα θηλύνει.

69 15 Δεῖ δὲ τῷ τεχνίτῃ πρὸς τὸ κατασκευαζόμενον καὶ Ἀφροδίτης· ὅθεν οἶμαι διὰ πυρὸς μαλάξας τὸν σίδηρον ἐπαφροδίτῳ τινὶ τέχνῃ τὴν ἐργασίαν κατῴρθωσε. Ποσειδῶν δ' ἐστὶν ὁ ῥυόμενος παρ' Ἡφαίστου τὸν Ἄρη πιθανῶς, ἐπειδήπερ ἐκ τῶν βαύνων διάπυρος ὁ τοῦ σιδήρου μύδρος ἐλκυσθεὶς ὕδατι βαπτίζεται καὶ τὸ φλογῶδες ὑπὸ τῆς ἰδίας φύσεως κατασβεσθὲν ἀναπαύεται.

70 1 Καθόλου δὲ τὴν Ὀδυσσέως πλάνην, εἴ τις ἀκριβῶς ἐθέλει σκοπεῖν, ἡλληγορημένην εὐρήσει· πάσης γὰρ ἀρετῆς καθάπερ ὄργανόν τι τὸν Ὀδυσσεά παραστησάμενος ἑαυτῷ διὰ τοῦτο πεφιλοσόφηκεν, ἐπειδὴ τὰς ἐκνεμομένας τὸν ἀνθρώπινον βίον ἤχθηρε κακίας.

70 3 Ἡδονὴν μὲν γε, τὸ Λωτοφάγον χωρίον, ξένης γεωργὸν ἀπολαύσεως, ἦν Ὀδυσσεὺς ἐγκρατῶς παρέπλευσεν· τὸν δ' ἄγριον ἐκάστου θυμὸν ὥσπερ καυτηρίῳ τῇ παραινέσει τῶν λόγων ἐπήρωσε.

70 5 Κύκλωψ δὲ οὗτος ὠνόμασται, ὁ τοὺς λογισμοὺς ὑποκλωπῶν. Τί δ'; οὐχὶ πρῶτος εὐδίων πλοῦν δι' ἐπιστήμης ἀστρονόμου τεκμηράμενος ἔδοξεν ἀνέμους δεδωκέναι; Φαρμάκων τε τῶν παρὰ Κίρκης γέγονε κρείττων, ὑπὸ πολλῆς σοφίας πεμμάτων ἐπείσάκτων κακῶν λύσιν εὐρόμενος.

70 8 Ἡ δὲ φρόνησις ἕως Αἰδοῦ καταβέβηκεν, ἵνα μὴδὲ τῶν νέρθεν ἀδιερεύνητον ᾗ. Τίς δὲ Σειρήνων ἀκούει, τὰς πολυπείρους ἱστορίας παντὸς αἰῶνος ἐκμαθών; Καὶ Χάρυβδις μὲν ἡ δάπανος ἀσωτία καὶ περὶ πότους ἅπληστος εὐλόγως ὠνόμασται· Σκύλλαν δὲ τὴν πολύμορφον ἀναΐδειαν ἡλληγόρησε, διὸ δὴ κύνας οὐκ ἀλόγως ὑπέζωσται προτομαῖς ἀρπαγῇ, τόλμῃ καὶ πλεονεξίᾳ πεφραγμέναις· αἱ δ' ἡλίου βόες ἐγκράτεια γαστρός εἰσιν, εἰ μὴδὲ λιμὸν ἔσχεν ἀδικίας ἀνάγκην.

70 13

Ἄ δὲ μυθικῶς μὲν ἔστιν εἰρημένα περὶ τοὺς ἀκούοντας, εἰ δ' ἐπὶ τὴν ἡλληγορημένην σοφίαν καταβέβηκεν, ὠφελιμώτατα τοῖς μιμουμένοις γενήσεται. Τὸν μὲν γὰρ Αἴολον ἔξαιρέτως ἔγωγε νομίζω τὸν ἐνιαυτὸν εἶναι, ταῖς δωδεκαμήνοις τοῦ χρόνου περιόδοις ἐνδεδεμένον.

71 2 Ὠνόμασται γοῦν Αἴολος, τουτέστι ποικίλος, ἐπειδὴ περ οὐκ ἰσοχρόνῳ καὶ μονοειδεῖ κατὰ πᾶσαν ὥραν τῇ φύσει συνήνωται, διάφοροι δ' αὐτὸν αἱ παρ' ἕκαστα μεταβολαὶ ποικίλλουσιν. Ἐκ τε γὰρ ἀργαλέου κρύους εἰς πραεῖαν ἡδονὴν ἕαρος γαληνοῦται, καὶ τὸ νοτερόν τῆς ἑαριζούσης καταστάσεως ἔμπυρος ἢ τοῦ θέρους βία πυκνοῖ, μετόπωρον δέ, φθινὰς ὥρα καρπῶν ἐτησίῳ, τὸ θέρειον ἐλκύσασα θάλαπος ὥραις χειμερίαις προσιμιάζεται.

71 6 Ταύτης δὲ τῆς ποικιλίας ὁ ἐνιαυτὸς ὧν πατὴρ εἰκότως Αἴολος ὠνόμασται. Παῖδα δ' αὐτὸν ὠνόμασεν Ἰππότου· τί γὰρ ὀξύτερον χρόνου; τί δ' οὕτω ποδῶκες, αἰεὶ φερομένῳ καὶ ῥέοντι τῷ τάχει τοὺς ὅλους αἰῶνας ἐκμετρούμενου; Δώδεκα δ' αὐτοῦ παῖδές εἰσιν οἱ μῆνες, ἕξ μὲν θυγατέρες, ἕξ δ' υἱέες ἡβώνοντες.

71 9 Τὸ μὲν εὐκαρπον καὶ γόνιμον τῶν τῶν θέρους ἐκπιμπλάντων μηνῶν θηλεία γονῇ προσείκασε, τὸ δὲ στερρόν καὶ πεπηγὸς τῶν χειμερίων ἡρρένωσεν. Οὐκ ἀσεβῆς δ' οὐδ' ὁ περὶ τῶν γάμων μῦθος, ἀλλὰ τοὺς ἀδελφοὺς ἀνέμιξε ταῖς ἀδελφαῖς, ἐπειδὴ περ ὑπ' ἀλλήλων συμβέβηκε τὰς ὥρας ὀχεῖσθαι.

71 11 Ταμίας δ' ἔστιν ἀνέμων, ἡμὲν παυέμεναι ἢ δ' ὀρνύμεν ὃν κ' ἐθέλησιν· ἔμμηνοι γὰρ αἱ τούτων φοραὶ καὶ κατὰ προθεσμίαν πνέουσιν, δεσπότης δ' ἀπάντων ὁ ἐνιαυτός. Καὶ τὰ μὲν ὑπὲρ Αἰόλου τοιαύτης ἡξίωται φυσιολογίας.

72 2 Ὁ δὲ Κίρκης κυκεῶν ἡδονῆς ἔστιν ἀγγεῖον, ὃ πίνοντες οἱ ἀκόλαστοι διὰ τῆς ἐφημέρου πλησμονῆς συῶν ἀθλιώτερον βίον ζῶσι. Διὰ τοῦτο οἱ μὲν Ὀδυσσεὺς ἐταῖροι, χορὸς ὄντες ἡλίθιος, ἤττηνται τῆς γαστριμαργίας, ἢ δ' Ὀδυσσεὺς φρόνησις ἐνίκησε τὴν παρὰ Κίρκῃ τρυφήν.

72 4 Ἀμέλει τὸ πρῶτον ἐκ τῆς νεῶς ἀνιόντι καὶ πλησίον ὄντι τοῖς προθύροις Ἑρμῆς ἐφίσταται, τουτέστιν ὁ ἔμφρων λόγος. Ὑφιστάμεθα γοῦν ἐτύμως αὐτὸν Ἑρμῆν λέγεσθαι παντὸς τοῦ νοουμένου κατὰ ψυχὴν ἐρμηνέα τινὰ ὄντα.

72 6 Τετράγωνόν τε ζωγράφων καὶ λιθοξόνων χεῖρες αὐτὸν ἐλείαναν, ὅτι πᾶς ὀρθὸς λόγος ἐδραΐαν ἔχει τὴν βάσιν οὐκ ὀλισθηρῶς ἐφ' ἑκάτερα κυλινδούμενος. Καὶ μὴν πτεροῖς ἀνέστεψαν αὐτὸν, αἰνιττόμενοι τὸ παντὸς λόγου τάχος.

72 8 Εἰρήνην τε χαίρει· πόλεμοι γὰρ οὐχ ἥκιστα λόγων ἐνδεεῖς, τὸ γὰρ πλεῖστον ἐν αὐτοῖς κράτος εἰλήχασιν χεῖρες. Ὅμηρος δὲ καὶ διὰ τῶν ἐπιθέτων τοῦτ' ἔοικεν ἡμῖν σαφέστερον ποιεῖν.

72 10 «Ἀργειφόντην» τε γὰρ ὀνομάζει τὸν θεόν, οὐ μὰ Δί' οὐχὶ τοὺς Ἡσιοδείους μύθους ἐπιστάμενος, ὅτι τὸν βουκόλον Ἰοῦς ἐφόνευσεν· ἀλλ' ἐπειδὴ μία παντὸς λόγου φύσις ἐκφαίνει ἐναργῶς τὸ νοούμενον, διὰ τοῦτο εἶπεν αὐτὸν ἀργειφόντην.

72 12 «Ἐριούνιον» καὶ «σῶκον», ἔτι δ' «ἀκάκητα» λόγων ἐμφρόνων τὸ τελειότατόν ἐστι μαρτύριον· ἐκτός τε γὰρ κακίας ὁ λογισμὸς ὥκισται, σῶζει δὲ πάντα τὸν χρώμενον αὐτῷ καὶ μέγα ὠφέλησεν.

72 14 Τί οὖν δὴ διπλᾶς καὶ διχρόνους διένειμε τῷ θεῷ τιμὰς, τὴν μὲν ὑπὸ γῆν χθονίαν, τὴν δ' ὑπὲρ ἡμᾶς οὐράνιον; ἐπειδὴ διπλοῦς ὁ λόγος. Τούτων δ' οἱ φιλόσοφοι τὸν μὲν ἐνδιάθετον καλοῦσι, τὸν δὲ προφορικόν.

72 16 Ὁ μὲν οὖν τῶν ἔνδον λογισμῶν ἐστὶ διάγγελος, ὃ δ' ὑπὸ τοῖς στέρνοις καθεῖρκεται. Φασὶ δὲ τούτῳ χρῆσθαι καὶ τὸ θεῖον· μηδενὸς γὰρ ὄντες ἐνδεεῖς τὴν φωνὴν τῆς χρείας ἐν αὐτοῖς στέργουσι.

- 72 18 Διὰ τοῦτ' οὖν Ὅμηρος τὸν μὲν ἐνδιάθετον εἶπε χθόνιον, ἀφανὴς γὰρ ἐν τοῖς τῆς διανοίας
βυθοῖς ἀπεσκοτίζεται, τὸν δὲ προφορικόν, ἐπειδὴ πόρρωθέν ἐστι δηλός, ἐν οὐρανῷ κατ' ὥκισεν.
Γλῶττα δ' αὐτῷ θυσία, τὸ μόνον λόγου μέρος, καὶ τελευταίῳ κατὰ κοίτην ἰόντες Ἑρμῇ
σπένδουσιν, ἐπειδὴ πάσης φωνῆς ἐστὶν ὅρος ὕπνος.
- 73 1 Οὗτος οὖν Ὀδυσσεὶ παρέστηκε σύμβουλος ἐπὶ Κίρκην βαδίζοντι. Καὶ κατ' ἀρχὰς μὲν ὑπ' ὀργῆς
τε καὶ λύπης ὦν ἐπύθετο φερόμενος ἀκρίτως ἐνθουσιᾷ.
- 73 3 Κατὰ μικρὸν δ' ἐκείνων τῶν παθῶν μαραινομένων ὑπαναλύεται τὸ μετὰ τοῦ συμφέροντος
εὐλόγιστον, ὅθεν Ἑρμείας χρυσόρραπις ἀντεβόλησεν αὐτῷ. Τὸ μὲν γε χρυσοῦν ἀντὶ τοῦ καλοῦ
παρείληπται, τὸ δὲ ῥάπτειν μεταφορικῶς ἀντὶ τοῦ συντιθέναι τε καὶ διανοεῖσθαι.
- 73 5 Λέγει γοῦν ἐν ἑτέροις· κακὰ ῥάπτομεν ἀμφιέποντες. Διὰ τοῦτο καὶ μύθους πλοκίους εἶπεν,
ἐπειδὴ λόγος ἐκ λόγου γινόμενος καὶ συρραφῆς αὐτῷ γινόμενος εὐρίσκει τὸ συμφέρον.
- 73 7 Οὐκοῦν χρυσόρραπιν εἶπε τὸν λόγον ἐκ τοῦ δύνασθαι καλῶς βουλευέσθαι τε καὶ ῥάπτειν
πράγματα. Παραστὰς οὖν οὗτος ὁ λογισμὸς ἀπὸ τῆς ἀκρατοῦς ὀργῆς ἐπέπληξεν αὐτῷ μάτην
κατασπεύδοντι· Τίφθ' αὐτως, δύστηνε, δι' ἀκρίας ἔρχεαι οἶος, χώρου ἄιδρις ἑών; Ταῦτα πρὸς
αὐτὸν ἐλάλησεν Ὀδυσσεὺς μετανοοῦντι λογισμῷ τὴν πρότερον ὁρμὴν ἀναχαλινώσας.
- 73 10 Τὴν δὲ φρόνησιν οὐκ ἀπιθάνως μῶλυ, μόνους <εἰς> ἀνθρώπους ἢ μόλις εἰς ὀλίγους
ἐρχομένην· φύσις δ' αὐτῆς ρίζα μέλαινα, γάλακτι δὲ εἴκελον ἄνθος· Πάντα γὰρ οὖν συλλήβδην
τὰ τηλικαῦτα τῶν ἀγαθῶν τὰς μὲν ἀρχὰς προσάντεις καὶ χαλεπὰς ἔχει, γενικῶς δ' ὅταν ὑποστῇ
τις ἐναθλήσας τῷ κατ' ἀρχὴν πόνῳ, τηνικαῦτα γλυκύς ἐν φωτὶ τῶν ὠφελειῶν ὁ καρπός.
- 73 13 Ὑπὸ τοιοῦτου φρουρούμενος Ὀδυσσεὺς λογισμοῦ τὰ Κίρκης νενίκηκε φάρμακα. Μεταβάς δὲ
ὑπὲρ γῆς θεωρημάτων Ὅμηρος οὐδὲ τὴν ἀφανῆ καὶ νεκρὰν φύσιν εἶσεν ἀναλληγόρητον,
ἀλλὰ καὶ τὰ ἐν Αἴδου συμβολικῶς ἐφιλοσόφησε.
- 74 2 Κωκυτὸς γοῦν ὁ πρῶτος ὀνομάζεται ποταμὸς ἐπώνυμος ἀνθρωπίνου πάθους κακόν, θρῆνοι
γὰρ ἐπὶ τοῖς τεθνεώσιν οἱ παρὰ τῶν ζώντων. Πυριφλεγέθοντα δ' ἐφεξῆς ὀνομάζει· μετὰ γὰρ τὰ
δάκρυα ταφαὶ καὶ πῦρ ἀφανίζον ὅ ἐστι θνητῆς σαρκὸς ἐν ἡμῖν.
- 74 4 Ἀμφοτέρους δὲ τοὺς ποταμοὺς εἰς ἓνα τὸν Ἀχέροντα συρρέοντας οἶδεν, ἐπειδὴ περ ἐκδέχεται
μετὰ τοὺς πρῶτους κωκυτοὺς καὶ τὴν ὀφειλομένην ταφὴν ἄχῃ τινὰ καὶ λῦπαι χρόνιοι πρὸς
ὀλίγας ὑπομνήσεις ἐρεθίζουσιν τὰ πάθη. Στυγὸς δ' ἀπορρώγες οἱ ποταμοὶ διὰ τὴν στυγνότητα
καὶ τὴν ἐπὶ τῷ θανάτῳ κατήφειαν.
- 74 6 Αἴδης μὲν οὖν ὁ ἀφανὴς τόπος ἐπωνύμως ὠνόμασται, Φερσεφόνη δ' ἄλλως ἢ τὰ πάντα
πεφυκυῖα διαφθεῖρειν· ἐν οἷς οὐκ ὄγχνη ἐπ' ὄγχνη γηράσκει, μῆλον δ' ἐπὶ μῆλῳ, τὰ δ'
ἐνερριζωμένα πρέμνα τοῖς ἄλσεσιν αἵγειροι καὶ ἰτέαι ὠλεσίκαρποι.
- 74 8 Τὰς δὲ θυσίας συνωκείωσε τῷ
τόπῳ
- 75 1 τῆς σελήνης ἀμαυρούμενος ὁ τοῦ ἡλίου
κύκλος ἀμβλύνεται καὶ πολλάκις ἄστρων διαφεγγεῖς μαρμαρυγὰς ὀρώμεν. Εὐλόγως οὖν τοῦτο
θεοκλύμενος εἶπεν, ὅ τὰ θεῖα κλύων· εὔρε γὰρ ἄξιον τῆς φυσικῆς θεωρίας καὶ τοῦνομα, νυκτὶ
μὲν ὑμέων εἰλύεται κεφαλαί τε πρόσωπά τε νέρθε τε γοῦνα.
- 75 3 Καὶ μὴν ἐν ταῖς ἐκλείψεσιν αἵματι προσφερὴς χροὰ τὸ βλεπόμενον, ἐκφοινίσσεται γάρ· διὰ
τοῦτ' ἐπήνεγκεν· αἵματι δ' ἐρρέδαται τοῖχοι καλάι τε μεσόδμαι.
- 75 5 Προθεσμία δὲ τῆς ἐκλείψεως, ἣν Ἰππαρχος ἠκρίβωσε, κατὰ τὴν ὀνομαζομένην τριακάδα καὶ
νουμηνίαν, ἣν Ἀττικῶν παῖδες ἔννην τε καὶ νέαν ὀνομάζουσιν· οὐδ' ἂν ἄλλην τις εὔροι τῆς
ἐκλείψεως ἡμέραν.

- 75 7 Ὅτε οὖν Θεοκλύμενος ἱστορεῖ ταῦτα τίς ἦν ὁ χρόνος, ἔξεστι παρ' αὐτοῦ μαθεῖν Ὀμήρου τοῦ μὲν φθίνοντος μηνός, τοῦ δ' ἵσταμένοιο. Τοσαύτη καὶ περὶ τῶν παρακολουθούντων καὶ τῆς προθεσμίας ἢ κατὰ τὴν ἔκλειψιν ἀκρίβεια.
- 75 9 Τί δεῖ τούτοις ἅπασι προστιθέναι τὴν ἐπὶ τέλει τῆς μνηστηροφονίας παρεστῶσαν Ἀθηνᾶν Ὀδυσσεῖ, τουτέστι τὴν φρόνησιν; Εἰ μὲν γὰρ ἐκ τοῦ φανεροῦ καὶ βιαζόμενος ἡμύνατο τοὺς λελυπηκότας, ἄριστ' ἂν ὁ πόλεμος συνηγωνίζετο· νῦν δὲ δόλῳ καὶ τέχνῃ περιελθὼν, ἴν' ἀγνοούμενος ἔλῃ, διὰ συνέσεως κατώρθωσε.
- 75 12 Διὰ δὴ πάντα καθ' ἓν ἀθροίσαντες ἀλληγορίας πλήρη τὴν ὅλην ποίησιν εὐρίσκομεν. Ἄρ' οὖν ἐπὶ τούτοις ὁ μέγας οὐρανοῦ καὶ θεῶν ἱεροφάντης Ὀμηρος, ὁ τὰς ἀβάτους καὶ κεκλεισμένας ἀνθρωπίναις ψυχαῖς ἀτραποὺς ἐπ' οὐρανὸν ἀνοίξας, ἐπιτήδειός ἐστι κατακριθῆναι δυσσεβεῖν, ἵνα ταύτης τῆς ἀνοσίου καὶ μιαρᾶς ψήφου διενεχθείσης ἀναιρεθέντων τε τῶν ποιημάτων ἄφωνος ἀμαθία τοῦ κόσμου κατασκευασθῇ, καὶ μήτε νηπίων παίδων χορὸς ὠφελῇται τὰς σοφίας παρ' Ὀμήρου πρῶτον, ὡς ἀπὸ τιθῆνης γάλα, μήτ' ἀντίπαιδες ἢ νεανίαί καὶ τὸ παρηβηκὸς ἤδη τῷ χρόνῳ γῆρας ἀπολαύῃ τινὸς ἡδονῆς, πᾶς δ' ὁ βίος ἀναιρεθεὶς τὴν γλῶτταν ἐν κωφότητι διάγῃ; Φυγαδευέτω τοίνυν ἀπὸ τῆς ἰδίας πολιτείας Πλάτων Ὀμηρον, ὡς αὐτὸν ἐξ Ἀθηνῶν ἐφυγάδευσεν εἰς Σικελίαν.
- 76 7 Ἔδει δὲ ταύτης τῆς πολιτείας Κριτίαν ἀπωστὸν εἶναι, τύραννος γάρ, ἢ Ἀλκιβιάδην, τὸν ἐν παισὶ μὲν ἀπρεπῶς θῆλυν, ἐν δὲ μειρακίοις ἄνδρα, τὸν ἐν συμποσίοις Ἐλευσίνια παίζοντα καὶ Σικελίας μὲν ἀποστάτην, Δεκελείας δὲ κτίστην. Ἀλλὰ τοι Πλάτων μὲν Ὀμηρον ἐκβέβληκε τῆς ἰδίας πόλεως, ὁ δὲ σύμπας κόσμος Ὀμήρου μία φησὶν εἶναι πατρίς· Ποίας, γοῦν, ἀστὸν Ὀμηρον ἀναγραφώμεθα πάτρης, κεῖνον ἐφ' ᾧ πᾶσαι χεῖρ' ὀρέγουσι πόλεις, ἐξόχως δ' Ἀθῆναι, αἱ Σωκράτην μὲν ἀρνησάμεναι πολίτην μέχρι φαρμάκου, μίαν δ' εὐχὴν ἔχουσαι δοκεῖν Ὀμήρου πατρίς εἶναι; Πῶς γε μὴν αὐτὸς Ὀμηρος ἐμπολιτεύεσθαι τοῖς Πλάτωνος ἂν ἐκαρτέρησε νόμοις, οὕτως ἐναντίᾳ καὶ μαχομένη στάσει διωκισμένων αὐτῶν; ὁ μὲν γε συμβουλευεῖ κοινούς γάμους καὶ τέκνα, τῷ δ' ἄμφω τὰ σώματα γάμοις σώφροσι καθωσίωται· διὰ μὲν γὰρ Ἑλένην ἐστρατεύκασιν Ἕλληνες, διὰ Πηνελόπην δ' Ὀδυσσεὺς πλανᾶται.
- 76 14 Καὶ θεσμοὶ μὲν δικαιοτάτοι παντὸς ἀνθρωπίνου βίου δι' ἀμφοῖν τῶν Ὀμήρου σωματίων ἐμπολιτεύονται, τοὺς δὲ Πλάτωνος διαλόγους ἄνω καὶ κάτω παιδικοὶ καθυβρίζουσιν ἔρωτες, οὐδαμοῦ δ' οὐχὶ τῆς ἄρσενος ἐπιθυμίας μεστός ἐστιν ἀνὴρ.
- 76 16 Μούσας μὲν Ὀμηρος ἐπικαλεῖται θεὰς παρθένους ἐπὶ τοῖς λαμπροτάτοις τῶν κατορθωμάτων, ὅπου τι καὶ γεννικόν ἐστιν ἐπίταγμα καὶ τῆς Ὀμηρικῆς θειότητος ἄξιον, οὐκ ἔλαττον ἢ κατὰ πόλεις διαταττομένη καὶ μεγάλων ἡρώων ἀριστείαν.
- 77 1 Συνεχῶς οὖν καθάπερ εἰς χῶρον αὐτῷ συνήθη τὸν Ἑλικώνιον ἐφίσταται λέγων· Ἔσπετε νῦν μοι Μοῦσαι Ὀλύμπια δώματ' ἔχουσαι, οἵτινες ἡγέμονες Δαναῶν καὶ κοίρανοι ἦσαν.
- 77 3 Ἦν πάλιν ἡνίκα τῆς Ἀγαμέμνονος ἀνδραγαθίας ἐνάρχεται τὸν τρισὶ θεοῖς ἥρωα σύμμορφον ὑμνῶν· Ἔσπετε νῦν μοι Μοῦσαι Ὀλύμπια δώματ' ἔχουσαι, ὅστις δὴ πρῶτος Ἀγαμέμνονος ἀντίος ἦλθεν.
- 77 5 Ἄλλ' ὅ γε θαυμαστὸς Πλάτων ἐν τῷ περικαλλεῖ Φαίδρῳ τῆς σώφρονος ὑπὲρ ἐρώτων διακρίσεως ἀρχόμενος ἐτόλμησεν, ὡς ὁ Λοκρὸς Αἴας ἐν τῷ παρθενῶνι τῆς ἀγιωτάτης θεᾶς, ἄγος τι Μουσῶν κατασπείσας, τὰς σώφρονας ἔργων ἀσελγῶν καλέσαι βοηθοὺς· Ἄγετε δὴ, Μοῦσαι, εἴτε δι' ὥδης εἶδος λίγεται εἴτε διὰ γένος τι μουσικὸν ταύτην ἔσχετε τὴν ἐπωνυμίαν, σύμμοι λάβεσθε τοῦδε τοῦ μύθου.

Περὶ τίνος, εἴποιμ' ἄν, ὃ θαυμασιώτατε Πλάτων; ὑπὲρ οὐρανοῦ καὶ τῆς τῶν ὄλων φύσεως ἢ περὶ γῆς καὶ θαλάττης; ἀλλ' οὐδὲ περὶ ἡλίου καὶ σελήνης οὐδ' ὑπὲρ ἀπλανῶν τε καὶ πλανήτων κινήσεως.

77 9 Ἀλλὰ τί τῆς εὐχῆς πέρας ἐστίν, αἰσχύνομαι καὶ λέγειν· Ἦν δὲ παῖς οὕτω καλός, μᾶλλον δὲ μειρακίσκος, οὗ πολλοὶ μὲν ἦσαν ἐρασταί, εἷς δὲ τις αἰμύλος, ὃς ἐπεπείκει αὐτὸν ἐρῶν ὅτι οὐκ ἐρώῃ καὶ ποτε αὐτὸν αἰτῶν ἔλεγεν .

77 10 .. Ὡδε γυμνοῖς τοῖς ὄμμασι τὴν ἀσέλγειαν ὡς ἐπὶ τέγους ἀνέωξεν, οὐδ' εὐπρεπεῖ σχήματι τὸ τοῦ πράγματος αἰσχρὸν ὑποκλέψας.

78 1 Τοιγαροῦν εἰκότως ὁ μὲν Ὀμήρου λόγος ἡρώων ἐστὶ βίος, οἱ δὲ Πλάτωνος διάλογοι μειρακίων ἔρωτες. Καὶ πάντα τὰ παρ' Ὀμήρῳ γεννικῆς ἀρετῆς γέμει· φρόνιμος Ὀδυσσεύς, ἀνδρεῖος Αἴας, σώφρων Πηνελόπη, δίκαιος ἐν ἅπασιν Νέστωρ, εὐσεβὴς εἰς πατέρα Τηλέμαχος, ἐν φιλίαις πιστότατος Ἀχιλλεύς· ὧν <τί> παρὰ Πλάτωνι τῷ φιλοσόφῳ; πλὴν εἰ μὴ νῆ Δία τιμὴν <καὶ> ὠφέλ <ειαν φ> ἥσομεν εἶναι τὰ σεμνὰ τῶν ἰδεῶν τερετίσματα καὶ παρ' Ἀριστοτέλει τῷ μαθητῇ γελώμενα.

78 5 Διὰ τοῦτ' ἀξίας οἶμαι τῶν καθ' Ὀμήρου λόγων δίκας ὑπέσχετο, ἀκόλαστον ἔχων γλῶσσαν, αἰσχίστην νόσον, ὡς Τάνταλος, ὡς Καπανεύς, ὡς οἱ διὰ γλωσσαλγίαν μυρίαὶς κεκρημένοι συμφοραῖς. Πολλάκις ἐπὶ τὰς τυραννικὰς ἐφθείρετο θύρας, ἐν ἐλευθέρῳ δὲ σώματι δουλικὴν τύχην ἠνέσχετο καὶ μέχρι πράσεως οὐδὲ εἷς γὰρ ἀγνοεῖ τὸν Σπαρτιάτην Πόλλιν, [ῶ] οὐδ' ὡς Λιβυκοῦ χάριν ἐλέου σέσωσται, καὶ μνῶν εἴκοσι καθάπερ ἀνδράποδον εὐτελὲς ἐτιμήθη.

78 8 Καὶ ταῦτα τῶν εἰς Ὀμηρον ἀσεβημάτων ὀφειλομένην τιμωρίαν τῆς ἀχαλίνου καὶ ἀπυλώτου γλώττης. Πρὸς μὲν οὖν Πλάτωνα καὶ πλείω λέγειν δυνάμενος ἔω, τοῦνομα τῆς Σωκρατικῆς σοφίας αἰδούμενος.

79 2 Ὁ δὲ Φαίαξ φιλόσοφος Ἐπίκουρος, ὁ τῆς ἡδονῆς ἐν τοῖς ἰδίῳις κήποις γεωργός, ὁ πᾶσαν ποιητικὴν ἄστροις σημενόμενος οὐκ ἐξαιρέτως μόνον Ὀμηρον, ἄρ' οὐχὶ καὶ ταῦθ' ἃ μόνῃ τῷ βίῳ παρέδωκεν αἰσchrῶς ἀγνοήσας παρ' Ὀμήρου κέκλοφεν; ἃ γὰρ Ὀδυσσεύς ὑποκρίσει παρ' Ἀλκίῳ μὴ φρονῶν ἐψεύσατο, ταῦθ' ὡς ἀληθεύων ἀπεφάνετο τέλη βίου· ἀλλ' ὅταν εὐφροσύνη μὲν ἔχη κατὰ δῆμον ἅπαντα, δαιτυμόνες δ' ἀνὰ δώματ' ἀκουάζονται ἀοιδοῦ, τοῦτό τί μοι κάλλιστον ἐνὶ φρεσὶν εἶδεται.

79 5 Λέγει δ' Ὀδυσσεύς οὐχ ὁ παρὰ Τρωσὶν ἀριστεύων, οὐχ ὁ Θράκην κατασκάπτων οὐδ' ὁ παρὰ τὰς Λωτοφάγους ἡδονὰς παραπλέων οὐδ' ὁ τοῦ μεγίστου Κύκλωπος ἔτι μεῖζων, ὃς ἐπέzeugσε τὴν ἅπασαν γῆν, ὃς ἔπλευσε τὴν Ὠκεάνιον θάλατταν, ὃς ἔτι ζῶν εἶδεν Ἀἰδην, οὐχ οὗτος Ὀδυσσεύς ἐστὶν ὁ ταῦτα λέγων, ἀλλὰ τὸ βραχὺ τῆς Ποσειδῶνος ὀργῆς λείψανον, ὃν οἱ βαρεῖς χειμῶνες ἐπὶ τὸν Φαίακων ἔλεον ἐξεκύμησαν.

79 8 Ἄ δὲ παρὰ τοῖς ὑποδεξαμένοις ἐνομίζετο τίμια, τούτοις ἐξ ἀνάγκης συγκαταίνει· μίαν δ' εὐχὴν πεποιημένος, ἣν ἀτυχῶς ἐπαρᾶται· Δὸς μ' ἐς Φαίηκας φίλον ἐλθεῖν ἢ δ' ἐλεεινόν, ἃ δὲ πραττόμενα φαύλως οὐκ ἐνῆν διδάσκοντα βελτίῳ ποιεῖν, τούτοις διὰ τὸ χρεῖωδες ἠναγκάσθη μαρτυρεῖν.

79 10 Ἀλλ' ὁ γ' Ἐπίκουρος ἀμαθία τὴν Ὀδυσσεύς πρόσκαιρον ἀνάγκην βίου κατεβάλετο δόξαν, ἃ παρὰ Φαίαξιν ἐκεῖνος ἀπεφάνετο κάλλιστα, ταῦτα τοῖς σεμνοῖς κήποις ἐμφυτεύσας. Ἐπίκουρος μὲν οὖν οἰχέσθω, πλείονας οἶμαι περὶ τὴν ψυχὴν ἐσχηκῶς νόσους ἢ περὶ τὸ σῶμα.

79 12 Τὴν δ' Ὀμήρου σοφίαν ἐκτεθείακεν αἰὼν ὁ σύμπαρ, καὶ προϊόντι τῷ χρόνῳ νεάζουσιν αἱ ἐκείνου χάριτες, οὐδὲ εἷς δ' ἐστὶν ὃς οὐκ εὐφημον ὑπὲρ αὐτοῦ γλώτταν ἀνέωξεν. Ἱερεῖς δὲ καὶ

ζάκοροι τῶν δαιμονίων ἐπῶν αὐτοῦ πάντες ἐσμὲν ἐξ ἴσου· Τούσδε δ' ἔα φθινύθειν, ἕνα καὶ δύο,
τοί κεν Ἀχαιῶν νόσφιν βουλεύωσ'—ἄνυσις δ' οὐκ ἔσσεται αὐτῶν.